

ఫిబ్రవరి
1950

చందమామ

వెల
0-6-0



CHANDAMAMA : STORY MAGAZINE FOR THE YOUNG



Chandamama, February, 1950

Photo by R. Krishnan

బిచ్చగాడు

ప్రేక్షకులను తండోపతండములుగ
తరలించుకు వస్తున్నది...


వాహినీ వారి

గుణ సుందరి

ఇప్పుడు

కథ...

విజయవాడ, తెనాలి, గుంటూరు,
బందరు, రాజమహేంద్రవరం, ఏలూరు,
కాకినాడ, విశాఖపట్నం, విజయనగరం,
బళ్లారి, కర్నూలు, నెల్లూరు,
బీమవరం, గుడివాడ,
బరంపురం.



రెజిస్టర్డ్
కె.వి.రెడ్డి, B.Sc (HONS)
అభ్యాసక... కె.కామేశ్వరరావు B.A.



స్టూడియో... వాహినీ

అనంతపురం, ప్రొద్దుటూరు, నంద్యాల, చిత్తూరు, పాలకొల్లు, ఒంగోలు, చీరాల,
తణుకు, అమలాపురం, అనకాపల్లి... తదితర కేంద్రములలో ఎదురుచూడండి.

చందమామ

ఈ సంచికలో యివి
చదువుకోండి

విషయము	పేజీ
మాయధయ్యం	... 10
ఊర్ణనాభుడు	12
ఐదు ప్రశ్నలు	... 17
రోజాసుందరి	... 25
స్వర్గంలో ఒక చిత్రం	... 30
వింత పావుకోళ్ళు	... 33
మాధుకైటభులు	... 39
పుండరీకుడు	... 43
పిల్లల పెంపకం	... 50
అంకెల తమాషాలు	... 52
అంపకాల పాట	... 55

ఇవన్నీగాక పజిలు, ముగ్గులు,
ఇంకా, ఇంకా ఎన్నోవున్నై.

చందమామ ఆఫీసు
పోస్టుబాక్సు నెంబరు . 1686
మద్రాసు . 1.

అరోగ్యానికి, రుచికరానికి



పూజలకు, వివాహాలకు



గడియారం మార్కు

కర్పూరము

ఉపయోగించండి.

గోపాలజీ, హంపిటి & కో.
హంపిటి నాయక వధి, మద్రాస్

ఆంధ్ర దేశమందంతట
ఇప్పుడు ప్రదర్శింప బడుచున్నది

జువీటర్ వారి

కృష్ణవిజయం

పూర్ణాశీస్

మద్రాసులో
గెయిటింగ్ క్రౌన్

అబాలగోపాలాన్ని
అనందపరచుచున్న
అత్యుత్తమ చిత్రం

Directed by
SUNDER RAO NADKARNI
studios • CENTRAL





రు. 500 బహుమానము ఉమా గోల్డు కవరింగు వర్క్సు

ఉమా మహల్ మచిలీపట్నము
ఉమా గోల్డు కవరింగు వర్క్సు పోస్టాఫీసు.

అనలు బంగారు రేకు లోహము పైన అంటించి (Gold Sheet Welding on Metal) తయారు చేయబడినవి. కాదని రుజువు చేసినవారికి రు. 500 బహుమానమివ్వబడును. మేము తయారు చేయు ప్రతివస్తువు ప్యాకింగు పైన "ఉమా" అను ఇంగ్లీషు అక్షరములు గుర్తించి కొనవలెను. బంగారు వన్నె 10 సంవత్సరములు గ్యారంటీ.

పరీక్ష చేయగోరువారు ఉమా ఆభరణములను మహాద్రావకముతో వేసిన 5 నిమిషములకే బంగారము రేకు వెడలివచ్చును. ఈ విధముగా పరీక్ష చేసినవారు అనేకమంది మాకు సర్టిఫికేట్లు యిచ్చియున్నారు. 800 దీజయినల క్యాటలాగు ఉచితముగా పంపబడును. ఇతర దేశములకు క్యాటలాగు ధరలమీద 25% అధికము.

N.B.—వస్తువుల వి. సి. పోర్టుల ద్వారా 0-15-0 మాత్రమే అగును.

Tel: "UMA" MASULIPATAM.

తెలుగు, ఇంగ్లీషు, హిందీ, అరవం, కన్నడంలో
అన్నిరకముల అచ్చుపనులకు
మమ్మల్ని అడగండి.

బి. యు. కె. ప్రెస్

37, ఆచారప్పక విధి క్రొ. మద్రాసు 1

ఆంధ్రదేశమంతటా త్వరలోనే విడుదల!



- ★ మహాలింగం
- ★ సరోజ
- ★ సరస్వతి
- ★ స్వామినాథన్
- ★ కృష్ణన్
- ★ మధురం

మున్నగువారు నటించిన

ఇ న్ బ వ ళ్లి

తమిళం

ప్రణయగాథలతో, ఒడలు పులకరింపజేసే
సన్నివేశాలతో, వినోదాలతో కూడిన
మహాత్తర జానపద చిత్రం ...



ఆంధ్ర, ఉత్తర ఇండియాలకు డిస్ట్రిబ్యూటర్లు :

ది ఆంధ్రా ఫిలిమ్ సర్క్యూట్
గాంధీనగరం :: విజయవాడ

న మ్మిక ! . . .

అత్యుత్తమమైన టాయిలెట్ సబ్బులో
ఏమేమి మీరు కావలెనంటారో, అవన్నీ
మైసూరు శాండల్ సబ్బులో
కలవని నమ్మకముగా చెప్పగలము

ప్రతిచోట దొరుకును

గవర్నమెంటు సోప్ ఫ్యాక్టరీ
బెంగుళూరు

పండిత డి. గోపాలాచార్యులవారి

జీవామృతం



ఆయుర్వేద శునోద్ధారకులు

ఆరంగ్యానికి
బలానికి

స్వచ్ఛోత్సవము
1898 - 1948

ఆయుర్వేదాశ్రమం లిమిటెడ్, మదరాసు 17.

చందూ యొక్క సాహసకృత్యములు



గ్యారంటీ స్టైయిన్ లెస్ స్టీల్ పాత్రలు
మాసిపోవు, ఎప్పుడు కాంతిగా నుండును. చౌక, అందమైనవి.



లోటాలు, డబ్బాలు, టిఫన్ కారియర్లు, కప్పులు, అడుగుసెట్లు, న్నూస్తు, ప్లేట్లు
పచ్చడికిన్నం సెట్లు, జెల్లిగంటెలు. అన్నకుట్టి వగైరా ప్రతియింటికి, హోటాలుకు
కావలసిన పరికరములన్నియు దొరకును. ఇవి వ్యాపారస్తులందరివద్ద దొరకును



మా షోరూమును సందర్శించండి

498, మింట్ స్ట్రీట్, మద్రాసు - 3

~~~~~ తయారుచేయువారు ~~~~~

ఇండియన్ మెటల్ & మెటలర్జికల్ కార్పొరేషన్

498, మింట్ స్ట్రీట్ :: మద్రాసు - 3

## 'చందమామ' కు ఏజింట్లు కావాలి

ఏజింట్లు లేనిచోట్ల ప్రతి ఊరూ చిన్న చిన్న  
ఏజింట్లు కావాలి. మీరు ఏజింటయి కొద్ది  
కాపీలు కూడా తెప్పించుకోవచ్చును. మీరు  
ప్రతినెలా 2-0-0 సంపుకూ వుంటే మీకు  
7 కాపీలు సంపుకాము. ఈ పద్ధతిన మీకు  
ప్రతినెలా 0-10-0 లాభం వుంటుంది.  
పూర్తి వివరాలకు మాకు వ్రాయండి.

**చందమామ ఆఫీసు,**

పోస్టుబాక్సు నెం. 1686, మద్రాసు - 1.



## డోంగ్రే గారి

**బాలామృతం**

బలహీనమైన బిడ్డలకు శుష్టియుక్తు.  
సండ్లు మొలిచేటప్పుడు అత్యుచితవనములు  
నిలిపి, బలమును, ఆరోగ్యము నిచ్చును.

K.T. Dongre & Co. BOMBAY - 4





నంపత్తురపు ఉత్తమోత్తమ చిత్రము!  
హైదరాబాద్ - ఢిల్లీలో టాకీసులో దిగ్విజయముగా నడచుచున్నది!

అర్. కె. ఫిలిమ్సువారి “బు రాన్స్ ట్”

ప్రొడ్యూసర్ల రైల్వేలు: రాజ్ కపూర్


నటులు: సర్గీస్ • రాజ్ కపూర్ • విమ్మి • కె. యన్. సింగ్ • ప్రేమినాద్ • కక్కు

త్వరలో ప్రభాత్—బెంగుళూరు. ప్రధాన దక్షిణ భారత కేంద్రములు

మైసూర్: రాజ్ శ్రీ పిక్చర్స్ :: బెంగుళూరు

చ ప్రె యా వి డు ద ల





దొంగిలెట్ల పైన బీదలు  
పెరిగితే రేగు బీదలు  
దురదహా యిక దుత్తరాలు  
పొరుగు పెట్టిన బీదలు!

విజయ వారి....

# షావుకారు

[ఇరుగు పొరుగుల కథ]

చిత్రకూడు - శ్రీ సాన్...

నాగారావులు - నాగిరెడ్డి :: చిత్ర పాణి...





# చందమామ

పిల్లల కథల మాసపత్రిక

సంచాలకుడు: చక్రపాణి

సంపుటి 6 }

ఫిబ్రవరి 1950

{ సంచిక 2

ఇంచుమించు మూడువందల ఏళ్లుగా బ్రిటిష్ పాలనక్రింద ఉంటూవున్న మనకు మన బాపూజీ, తన అమోఘమైన సత్యాగ్రహ ఉద్యమంద్వారా బ్రిటిష్ వారితో శాంతియుద్ధం చేసి, 1947 ఆగస్టు 15-న స్వాతంత్ర్యాన్ని సంపాదించి పెట్టాడు.

ఆ స్వాతంత్ర్యం సుస్థిరంగా వెలసి, ఈ జనవరి 26-వ తేదిన మన భారతదేశం సర్వ స్వతంత్ర ప్రజారాజ్యం అయింది. ఈ సందర్భంలో మనదేశానికి క్రొత్త రాజ్యంగంకూడా ఏర్పడింది. క్రొత్త రాజ్యంగం క్రింద భారతదేశం 'రిపబ్లిక్' అని పిలువబడుతున్నది. మన రిపబ్లిక్ కు పార్లమెంటు వున్నది. ఈ పార్లమెంటుకు ఒక అధ్యక్షుడు ఉన్నాడు. అధ్యక్షుని భవనం మీద ఎగిరే జెండా నమూనాయే ఈ నెల చందమామ ఆట్టమీద బొమ్మ. ఈ శుభ సమయం మనమందరమూ ఉత్సవాలతో ఎంతో సంతోషంగా గడిపాము. కాని ఇంతటి ఉత్సాహాన్ని కూర్చిన మన పూజ్య బాపూజీనీ, ఆయన మన భారతదేశానికి చేసినటువంటి అఖండ సేవనూ స్మరించటం మనందరకు విధి.

శ



# మాయదయ్యం

సంతకు పోయిన గుర్వయ శ్రేష్ఠి  
యింటికి పయనం వట్టాడు  
కొంత దూరమును పోయేవరకే  
సాంతముగా ప్రాప్తయింది.

బిక్కు బిక్కు మనుకుంటో ఆతడు  
ఒక్కడె పయన మ్మయినాడూ  
బిక్కు చిక్కినా చంద్రుడు పడమట  
వెక్కిరింతగా వెలిగాడు.

గుడ్డి వెలుగులో గుండెలు వట్టుక  
గురవయ గునగున పోతుంటే  
వెనుక నెవ్వరో నడచినట్లుగా  
వినికిడి చెవులకు సోకింది.

దయ్యా లంటే సెట్టికి పాపం  
భయ్యం చిన్నప్పటి నుంచి  
తడబడతూ పడుతూ లేస్తూ  
వడి వడిగా పోసాగాడు.

అన్ని భయాలకు ఆమోఘాస్తమూ  
అంజ నేయ దండక మనుకుంటూ  
గురుతోచ్చిన కాసిని ముక్కలై,  
మరల మరల వర్ణించాడు.



మనసు నిలువక పోతూ పోతూ  
వెనక్కి మళ్ళి చూచాడు.  
దయ్యం తరముకు వస్తోందని గుర  
వయ్యకు రుజువైపోయింది.

ఖంగా రతిశయించి మనషికి  
గంగురు లెత్తాయీ- సరేలే-  
భయపెడితే పోతుండేమో నని  
భావించి, కన్ను లురుముతూ.  
"భద్రవా ఎక్కడి కొస్తావే?" అని  
చెడమడ చివాట్లు పెట్టాడు.

సిగ్గులేని ఆ దయ్యం కదలలేదు ;  
పెట్టికి ఊహెక్కటి తట్టింది.  
దెబ్బకు దయ్యం దడిసే మాటే  
దబ్బున గురుతుకు వచ్చింది.

కొంకు విరగ వేస్తానంటూ  
కంకర రాళ్ళకు వంగాడు.  
పెట్టెపాటూ దయ్యంగూడా  
గుట్టమిదికే వంగింది.

నిట్కార్చుచు 'ఇంతేనా ఇది నా  
నీడేవా కట్టకడకు- అరరే-  
అనుమానం పెనుభూతం బాబూ'  
అనుకుంటూ ఇంటికి పోయాడు.

రచన: 'కవిరావు'





## ఊర్ల నాభుడు



మనం ఉండే ఈ లోకాన్ని, దేవతలూ మొదలైన వాళ్ళంతా ఉండే తక్కిన లోకాల్ని బ్రహ్మదేవుడు సృష్టించేశాడు. సృష్టి చెయ్యటంలో తననేర్పంతా చూపి ఎంతో అందంగా చేశాడు గనుక బ్రహ్మదేవుణ్ణి అందరూ మెచ్చుకున్నారు. కాని ఊర్ల నాభుడనేవాడు మాత్రం మెచ్చుకోలేదు.

ఊర్లనాభుడు విశ్వకర్మ కొడుకు. విశ్వకర్మ ఎవరంటే దేవతలకు మంచిమంచి మేడలూ, మిద్దెలూ, సభలూ, కట్టి ఇచ్చే వాడు. తోటలూ, ఉద్యానవనాలూ, వాటిల్లో చిన్నచిన్న సరస్సులూ ఇలాంటివన్నీ తయారు చేసిఇచ్చి, దేవతలకు ఆనందం కలుగ చేసేవాడు. అతని కొడుకు ఊర్ల నాభుడు తండ్రికన్నా నేర్పుకలవాడు. చూసినదల్లా చేసియ్యగలడు అతను.

బ్రహ్మదేవుణ్ణి అందరూ మెచ్చుకోడం విని, "ఓస్, బ్రహ్మ గొప్పఏమిటి? ఇలాంటి

లోకాలూ, వింతలూ నేనూ చెయ్యగలను" అంటూ బ్రహ్మకిమల్లనే ప్రతిదీ చెయ్యటం మొదలెట్టేడు ఊర్లనాభుడు.

ఊర్లనాభుడు తనతో పోటీ చేస్తున్నాడని తెలియటంతోనే బ్రహ్మకి ఎక్కడలేని కోపం వచ్చేసింది. అతణ్ణి విలిపించి "ఏమాయో! నువ్వేదో తెలివైన వాడినన్న గర్వంతో నన్నే ఢిక్కరిస్తున్నావే. 'తగుదునమ్మా' అని నాతో పోటికివస్తున్నావ్. నువ్వెంత చేసినా అది నా సృష్టిలాగా ఉంటుందా? నీ సృష్టి నీపేరుకు తగినట్లే ఉంటుంది. 'ఊర్ల నాభం' అంటే 'సాలెపురుగు' నీవని సాలెపురుగు కట్టిన గూడుకు మల్లె పైకి డాబేగాని, 'ఉఫ్' మని ఊదితే నిలవదు. అంచేత నాతో పోటికిరాక, బుద్ధితెచ్చుకుని జాగ్రత్తగా మనులుకో" అని కూకలేశాడు.

కాని ఊర్లనాభుడు ఊరుకోలేదు. "ఏమయ్యోయ్, నీ డబాయింపు నాదగ్గర



పనిచెయ్యదు. నన్ను మానుకోమనటానికి నువ్వెవరవు?" అని ఎదిరించాడు.

ఎంత మంచి దేవుడైనప్పటికీ ఎదిరిస్తే ఊరుకుంటాడా? బ్రహ్మదేవునికి పట్టరాని కోపంవచ్చి, "ఓరేయ్, ఊర్జనాభా! వెళ్ళు తెలియకుండా మాట్లాడేవు గనుక నువ్వు పోయి, భూలోకంలో ఒక ఊర్జనాభానివై (సాలెపురుగువై)పుట్టి, ఒక చెట్టుమీద గూళ్ళు కట్టుకుంటూ ఉండు" అని శపించేశాడు.

ఇంకేముంది? కాపం తగలటంతోనే ఊర్జనాభుడు గజగజా వణుకుతో బ్రహ్మదేవుని కాళ్ళమీద పడి "దేవా, క్షమించు. నన్నుకాపాడు. సాలెపురుగు జన్మలోంచి తప్పించు" అని అనేకవిధాల ప్రాధేయ వడ్డాడు.

బ్రహ్మదేవునికి జాలివేసింది. "నా కాపానికి తిరుగు లేదు. నీవు సాలెపురుగువై పుట్టక తప్పదు. ఎటొచ్చి ఆ జన్మలోనే నీకుమోక్షం వచ్చే ఉపాయం ఒకటి చెప్పతాను విను. నువ్వు ఒక అడవిలో ఒక బిల్వవృక్షం మీద పుట్టబోతున్నావు. ఆ అడవిలోనే ఒకచోట శివుడు లింగమై వెలిశాడు. ఆ శివుడికి పూజచెయ్యటానికి భక్తుడొకడు బిల్వపత్రాలకోసం నీవున్న చెట్టు



వద్దకు వస్తాడు. ఆ పత్రితోపాటు నువ్వు శివుని సాన్నిధ్యానికి చేరుకుని ఆ దేవుణ్ణి సేవించి మోక్షం పొందు" అని చెప్పేడు.

ఊర్జనాభుడు కాపంప్రకారం ఆ అడవిలో బిల్వవృక్షం మీద సాలెపురుగై పుట్టేడు. సాలెపురుగై ఉన్నా, అతనికి పూర్వ జన్మవృత్తాంతం అంతా జ్ఞాపకముంది. ఆ శివభక్తుడెప్పుడువస్తాడా, తన్ను శివలింగం వద్దకు ఎప్పుడు తీసుకుపోతాడా అని సాలెపురుగు ఆ చెట్టుమీదే కనిపెట్టుకుని ఉంది.

అలా కొంతకాలమయ్యాక, బ్రహ్మచెప్పిన శివభక్తుడా చెట్టుదగ్గరకొచ్చి ఆకులు కొయ్యటం మొదలెట్టేడు. సాలెపురుగు






అతను ఆకులుకొస్తున్న కొమ్మమీదికెళ్ళి, ఒక ఆకులో దూరి, ఆకుతోబాటు తాను కూడా అతని బుట్టలోకి చేరుకుంది. అతడా పత్రిఅంతా తీసుకెళ్ళి, ఆ అడవిలోనే వెలిసి ఉన్న శివలింగానికి పూజచేయసాగాడు. ఒక్కొక్క దళమే తీసి లింగంమీద వేస్తూంటే సాలెపురుగు దాక్కుని ఉన్న ఆకుకూడా అతనిచేతికివచ్చి ఆ పురుగుకు శివుని దర్శనమైంది. పురుగు ఆకుతోబాటు తనుకూడా లింగంమీద పడిపోకుండా తప్పించుకుని, భక్తుడు వెళ్ళిపోయాక శివలింగాన్ని తనివితీరా చూడడం మొదలెట్టింది. "ఈమహదేవుణ్ణి నిత్యం సేవించి,



మోక్షం సంపాదించుకుంటాను" అని నిశ్చయించుకుంది.

కాని ఆ సాలెపురుగుకు పట్టుకున్న ఆలోచన ఏమిటి అంటే, "నేనుత్తి సాలె పురుగును. ఈ దేవుడికి పూజచెయ్యాల్సి అంటే పువ్వులూ పత్రి మొదలైన వన్నే కావాలి. నేను వీటిని తేలేనుకదా, మరి ఈ దేవుడికి సేవచెయ్యటం ఎలాగా?" అని.

ఇలా ఆలోచిస్తూపోగా చటుక్కున దానికో ఆలోచన తోచింది. "సేవించాల్సి అంటే పువ్వులూ, పత్రితెచ్చే పూజించనక్కర్లేదు. నేను ఎంచక్క అందంగా గూళ్ళు కట్టగలను. ఈ దేవుడికి ఏ భక్తుడూ ఇంకా గుడికట్టించలేదు. నేను నాశక్తి అంతా ఉపయోగించి, ఈ దేవుడికి గుడి, గోపురం అన్నీ కడతాను" అనుకుంది. అనుకున్న వెంటనే పని ప్రారంభించింది. సాయం కాలం అయేటప్పటికి, లింగానికి గుడి, గోపురం, ప్రాకారం అన్నీ కట్టేసింది. వేటితో కట్టిందో తెలుసా? ఇటుకలూ, రాళ్ళూ, సున్నంతోనూ కాదు. సాలెపురుగు ఇవన్నీ ఎక్కడ తేగలదు? సాలెపురుగుకి తన బొడ్డులోనే ఒక రకం జిగురుంటుంది. ఆ జిగురుతోనే జలతారుపోగులకు మల్లె








తళ తళ మెరిసిపోయే పాగులుచేసి వాటితో గూళ్ళు కడుతుంది. మన సాలెపురుగు కూడా ఆ పాగులతోటే శివుడికి గుడి గోపురం, ప్రాకారం ఎంతో నేర్పుగా కట్టేసింది. అవన్నీ ఎంత అందంగా ఉన్నాయనుకున్నారు! మర్నాడు పొద్దునే లేచి చూచేటప్పటికి, మంచు బిందువులు వాటి మీద పడి, ఆ గుడి, గోపురం, ప్రాకారం కూడా తెల్లటి ముత్యాలతో కట్టారా అన్నట్లు కనపడినై. క్రమంగా ఎండవచ్చి సూర్యకిరణాలు వాటిమీద పడేటప్పటికి, అవన్నీ రంగు రంగులుగా మెరిసి నవరత్నాలతో కట్టినట్లు కనపడ్డాయి.

కాని ఒక చిక్కొచ్చింది. సాలెపురుగు పాగులతో కట్టిన గుడి, గోపురం, ప్రాకారం అందంగా ఉన్నాయన్న మాటేగాని వాటిల్లో గట్టి ఎక్కడుంది? కాస్త గాలివేసేటప్పటికి ఆ పాగులు అక్కడక్కడ తెగిపోతుండేవి. ఆ తెగిపోయిన వాటిని అతుకు పెట్టడంతో ఆ సాలెపురుగుకు ప్రాద్దస్తమానం సరిపోయేది. ఐతేం? విసుగూ, విరామం లేకుండా ఆలా అది అతుకులు పెడుతూనే ఉండేది. శివుడంటే దానికున్న భక్తి శ్రద్ధా అటువంటి వన్నమాట.



ఇలా కొంతకాలమయ్యాక శివుడికి దాని భక్తిని పరీక్షిద్దామని బుద్ధిపుట్టింది.

సాలెపురుగును పత్రితోబాటు శివలింగం వద్దకు తెచ్చిన భక్తుడొకనాడు మామూలు ప్రకారం శివుడికి పూజచేసి, దీపంపెట్టి వెళ్ళిపోయాడు. ఆతడు వెళ్ళేక శివుడు తన ప్రభావంచేత ఆ దీపాన్ని పెద్దదయేటట్లు చేశాడు. మొదట ముత్యంలా ఉన్న దీపం సాలెపురుగు చూస్తూండగానే దివిటీలాగై పోయి, మరో నిమిషానికి తాటి చెట్టుంతై, సాలెపురుగు ఎన్ని సంవత్సరాల నుంచో క్రమపడి కట్టిన గుడిదీ, గోపురాన్నీ ప్రాకారంతో సహా తగులబెట్టి నాశనం చేసింది.





సాలెపురుగుకు దీపం మీద పట్టరాని కోపం వచ్చింది. "నేను పరమేశ్వరుని కోసం చేసిన ఈపని అంతా యీ విధంగా వృధా ఐపోయాక ఇంక నా బ్రతుకెందుకు? నాకూ, పరమేశ్వరుడికీ అకారణంగా ఇలా అపచారం చేసిన ఈ దీపం పని పడతాను. చస్తే చస్తాను; దీన్ని మింగేసి, నాకని తీర్పు కుంటాను" అని నిశ్చయించుకుని, దీపాన్ని మింగటానికి గబగబా లింగంవద్దకు పరుగెత్తు కొచ్చింది.

శివు డాశ్చర్యపోయాడు. 'అబ్బా, ఈ సాలెపురుగుకి ఎంత భక్తి!' అనుకున్నాడు. తక్షణమే శివుడు లింగంలోంచి ప్రత్యక్షమై, "అగు. అగు. దీపాన్ని మింగకు. నీ భక్తిని పరీక్ష చేద్దామని నేనే చేయించాను ఈపని. నీ భక్తికి మెచ్చుకున్నాను. నీకేం కావాలో వరం కోరుకో. ఇస్తాను" అన్నాడు.

ఈశ్వరుడలా ప్రత్యక్ష మయేటప్పటికి ఆ సాలెపురుగుకు కలిగిన సంతోషానికి

అంతు లేకపోయింది. దానికి శివుణ్ణి స్తోత్రం చెయ్యటానికి శ్లోకాలూ మంత్రాలూ రావు కదా? అంచేత ఊహు భక్తిసాగివస్తూంటే అదేపనిగా స్వామికి మ్రొక్కుటం మొదలెట్టింది.


వరం కోరుకోమన్నాడు గనుక, సాలెపురుగు జన్మపోయి, మంచిజన్మ ఏదైనా కోరుకోవచ్చు. డబ్బు, దస్త్రం ఇమ్మని కోరుకోవచ్చు. కాని ఆ సాలెపురుగు అలాంటి స్వల్పకోరిక లేమీ కోరలేదు.

"ఎంత గొప్పపుట్టుక పుట్టినా బాధలు తప్పవు. ఏ బాధాలేకుండా ఉండాలంటే జన్మ లేకుండా పోవాలి. కనుక నన్ను నీలో చేర్చుకో స్వామి!" అని మనసారా కోరింది.

ఈశ్వరుడు దాని తెలివికి జ్ఞానానికి మెచ్చుకుని, తనలో ఐక్యం చేసుకుని మోక్షమిచ్చాడు. ఈవిధంగా కిటకముగా మారినప్పటికీ, ఊర్జనాభుడు తరించాడు.







మరునాడు ధీరసింహుడు వెళ్ళగా నే, అతనిని కూర్చోబెట్టి సులోచన తన రెండవ ప్రశ్న చెప్పనారంభించింది: "ఇక్కడికి పడమటిదిక్కున పదియోజనాల దూరంలో ఒక నది ప్రవహిస్తున్నది. అది ఎల్లప్పుడూ రక్తంవలె ఎర్రగా ఉంటుంది. అది ఎక్కడ పుట్టిందో, ఎర్రగా ఎందుకు ఉన్నదో, ఆ వివరాలన్నీ కావాలి" అని అనేవరకు, ధీరసింహుడు మళ్ళీ గడుపు తీసుకొని, ఉత్సాహంతో బయల్దేరాడు.

అతను చాలాదూరం నడచివెళ్ళగా, రక్తనది కనిపించింది. ఆ నదిని చూచి అతనికి ఆశ్చర్యం వేసింది. నది గట్టునే ఎంతోదూరం నడవగా నడవగా ఒక భయంకరమైన అరణ్యం తగిలింది. అనేక భయోత్పాతాలు గడచి, ధీరసింహుడు ఎలా అయితేనేం, అరణ్యం చివరకు చేరుకొన్నాడు.

అక్కడ ఒక పర్వతంపైనుంచి రక్తనది ప్రవహించటం గమనించి, మెల్లగా ఆ కొండ యొక్కాడు. కొండశిఖరం చేరుకొనే వరకు, ఒక చిత్రమైన దృశ్యం కంటబడింది. ఒక పెద్ద కొలను, ఆ కొలను మధ్యని ఒక చెట్టు, ఆ చెట్టు కొమ్మలకు ఒక వంద స్త్రీ శిరస్సులు వేలాడుతున్నాయి. అతను అమితాశ్చర్యంతో అక్కడనే కూర్చుని అటు చూస్తూవుండగా, ఆ శిరస్సులు ధీరసింహుణ్ణి చూచి పకపకా నవ్వుతాయి.

ఇంతలో చీకటిపడింది. కాని, వెంటనే మాయవెలుతురు ఆ ప్రదేశమంతటా నిండి, పట్టపగలువలెనే ఉన్నది. చెట్టుకొమ్మల నుంచి వేలాడుతున్న శిరస్సులన్నీ ఒకటొకటిగా కొలనులోకి జారిస్తే, చిటిక సేపటిలో, ఆ శిరస్సులెన్ని ఉన్నాయో సరిగా అంతమంది స్త్రీలు కొలను గట్టు



మీదికి వచ్చారు. అంతమందిలోనూ ఒకామె మాత్రం చుక్కలలో చంద్రునికి మల్లే ఆడరూపసాందర్యముతో ప్రకాశిస్తున్నది.

కొంచెంసేపట్లో, కొలువుతీర్చి కూర్చుని వున్న ఆ స్త్రీలకు పరిచారికలు పంచభక్త్య పరమాన్నములు పట్టుకవచ్చి వడ్డించారు. ఆస్త్రీలు ధీరసింహుణ్ణి తమ బుతికి పిలవగా, అతను వెళ్ళాడు. అందరూ కలసి ముచ్చటలు చెప్పుకొంటూ, సరవాగా భోజనాలు చేశారు. తరువాత వారు ధీరసింహుని చుట్టూ మూగి, తెల్లదారిందాకా నృత్యగీతాదులతో అతన్ని పరవశుని

చేశారు తెల్లవారేసరికల్లా ఆ కన్యలందరూ మళ్ళీ శిరస్సులుగా మారి, ఎప్పటివలె చెట్టుకొమ్మలను వేలాడసాగారు.

ఇంతగా తనను ఆదరించిన ఆ కన్యలు చెప్పకపోతారా అనే నమ్మకంతో, 'ఈ రక్తనది ఏమిటి? శిరస్సులేమిటి?' అని అతను వారిని ప్రశ్నించాడు. కాని వారు, ఎన్నిసార్లు అడిగినా, 'ఇదంతా మాయ' అనిమాత్రం చెప్పి ఊరుకొనేవారు. చీకటి పడగానే ఆ శిరస్సులు కన్యలుగా మారటం, ధీరసింహునికి విందుచేసి అతన్ని నృత్యగీతాదులతో తన్మయుణ్ణిగా చేయటం, తెల్లవారేసరికి కన్యలు మళ్ళీ శిరస్సులుగా మారిపోయి, చెట్టుకొమ్మలను వేలాడటం ఇలానే ప్రతిరోజూ జరుగుతూవున్నది. కాని ధీరసింహుడు ఎంత ప్రాధేయపడినా, వారు రహస్యంమాత్రం వెల్లడిచేయలేదు.

దీక్షాపరుడైన ధీరసింహుడు, ఈ రహస్యం ఎలా తెలుసుకోగలమా అని తీవ్రంగా ఆలోచించుకుంటూ, రాత్రి పగలూ అనేక కొండలు దాటి పోతూ వుండగా, ఒక కొండగుహలో తపస్సులో వున్న ఋషిశ్వరుడు కనిపించాడు. తను వచ్చినపని ఈ మహానుభావునివల్ల నెరవేరి



\*\*\*\*\*

తీరుతుందని ధీరసింహునికి మనస్సులో తట్టింది. మూడు రాత్రుళ్ళు, మూడు పగళ్ళు అతను అలానే కదలక కూర్చుండే వరకు, నాలుగో రోజున ఋషి కళ్ళు తెరచి ధీరసింహుని పలకరించాడు.

ధీరసింహుడు తన వృత్తాంతం అంతా చెప్పేసరికి, ఋషి అతనితో "ఓయి, ధీరసింహా! నీకు కనబడిన స్త్రీలలో అందరికంటే అందమైన కన్య, కమలాకరుడనే ఒక ఇంద్రజాలికుని కూతురు. యుక్త వయస్సులో ఆమె తనకు పెళ్ళి కావాలని కోరింది. కాని తుడికి ఇష్టంలేక, ఆమె పైన కోపించి ఈ మాయ నర్తకిని సృష్టించి, చెలికత్తెలతోనూ కూతురును బంధించివేశాడు. ఈ మాయను ఎవరైనా భేదించి, కమలాకరుణ్ణి చంపగలిగితే వాళ్ళకు ముక్తి ఉన్నది. లేకపోతే వారి గతి అంతే," అని చెప్పాడు.

ఇదివిని ధీరసింహుడు "మునీశ్వరా! తమదయ ఉంటే, నేను ఇంద్రజాలికుని చంపివేసి, ఆ స్త్రీలకు ముక్తిమార్గం చూపిస్తాను," అనేవరకు, ఋషి "అబ్బాయీ! ఇందుకు నీవు తగినవాడవని నాకు ముందే తెలుసు. నేను చెప్పబోయే మంత్రాన్ని



జపించినంత కాలమూ నీమీద ఏ మాయలూ పనిచేయవు. నీకు విజయమవుతుంది, వెళ్ళు" అంటూ, ఒక రహస్య మంత్రం ఉపదేశించాడు. మునీశ్వరునికి భక్తితో సమస్కరించి, ధీరసింహుడు రక్తనది ప్రవహించే పర్వతంచేపు పోసాగాడు.

కమలాకరుడు సృష్టించిన ఆ పర్వతమూ మాయపర్వతమే. దానిమీద చెట్లు మున్నూట అరవై రోజులూ పచ్చగానే ఉంటాయి, పూలచెట్లు ఏటి ఏడాదీ పూస్తూనేవుంటాయి. ధీరసింహుడు కొండ మీదకు పోయేసరికల్లా మాయ పులులూ, మాయసింహులూ గొండుపెడుతూవచ్చి

\*\*\*\*\*

చందమామ

\*\*\*\*\*





అతని పైనబడి మింగబోయినై. ఆ మాయ పర్వతంమీద నించున్న ధీరసింహుని కాళ్ళు సూదంటురాయికివలె అంటుకు పోయి, నేలనుంచి ఊడిరాలేదు. అప్పుడు ధీరసింహుడు గురువును తలచుకొని ఒక్క సారి మంత్రం జపించేవరకు, ఎక్కడి జంతువులు అక్కడనే అదృశ్యమైపోయినై. అతని కాళ్ళు నేలమీదినుంచి ఊడివచ్చి, మామూలుగా నడవగలిగాడు.

కమలాకరుడు తన మాయకొటలో కూర్చుని, పుస్తకం తెరచి చూచేటప్పటికి, తను సృష్టించిన మాయను భేదించటానికి ధీరసింహుడు వస్తున్నాడని తెలిసింది.

వెంటనే అతను, సరిగా తన కుమార్తెను పోలిన ఒక మాయస్త్రీని సృష్టించి, చెలి కత్తెలతో సహా ధీరసింహునివద్దకు పంపాడు. అక్కడ వాళ్ళు అనేకవిధాల నాట్యంచేసే వరకు, అతను 'ఇదేమిటి! ఇప్పుడు చెట్టు మీద కనిపించిన ఈ కన్యలందరూ అప్పుడే ఇక్కడకు ఎలా వచ్చారు!' అని ఆశ్చర్య పోయాడు.

ఆ మాయకన్యలు వారి నాట్యంతో ధీర సింహుణ్ణి ఆకర్షించి, అతను సంతోషంగా ఉన్న సమయంచూచి అతనిచేత రకరకాల పానీయాలూ తాగించి, అతను మత్తులో ఉండగా బంధించి కమలాకరుని వద్దకు తీసుకపోయారు.

పూర్వకాలంలో హిరణ్యకశిపుడు ప్రహ్లాదుని బాధలు పెట్టినట్టుగా, ధీరసింహునికి కమలాకరుడు అనేక కష్టాలను కలగ జేశాడు. జ్వాలలు ఎగసినచ్చే మంటలలో పడవేయించాడు. ఎత్తయిన పర్వతం మీది నించి కిందికి దొర్లించాడు. ధీరసింహుడు గురువును తలచుకొని మంత్రం జపించటంవల్ల మంటలలో పడవేసినా ఒళ్ళు కాలలేదు. కొండమీదినుంచి దొర్లించినా కొంచెంకూడా దెబ్బ తగలలేదు.

చేసేది లేక, కమలాకరుడు అతనిని బుందీఖానాలో పెట్టివంచాడు. బుద్ధిశాలి అయిన ధీరసింహుడు, సుధాకరుడనే కావలావాణ్ణి వశపరుచుకొని, “ఓయి అబ్బాయీ! నన్ను చెరవిడిపించినావంటే, కమలాకరుణ్ణి సంహరించి నిన్ను అతని రాజ్యానికి పట్టం కడతాను” అనేపరకు, ధీరసింహుని ప్రజ్ఞ ఇదివరకే తెలిసికొని వున్న సుధాకరుడు అతనిని ఖైదునించి తప్పించివేశాడు.

తెల్లవారేసరికి ధీరసింహుడు జైలులో నుంచి తప్పిపోయిన వార్త ఊరంతా వ్యాపించి, కమలాకరుని చెవినిపడింది. వెంటనే ఆయన పుస్తకం తెరచిచూచి, ముందు జరుగబోయేదంతా తెలుసుకొని, ధీరసింహుణ్ణి పట్టి తీసుకరమ్మని అజ్ఞాపించాడు.

ఈ సంగతి తెలిసి, సుధాకరుడు తక్షణమే పోయి ధీరసింహుని శరణు జొచ్చాడు. ధీరసింహుడు అతనితో “నీకు వచ్చిన భయంలేదు” అని ధైర్యంచెప్పి, కమలాకరుని నివాసమును గురించిన రహస్యాలు అడిగేవరకు, అతను ఇలా చెప్పాడు:



“కమలాకరుడు నా సైకుడు. క్యూరుడు. అసాధ్యుడు. అతను ఉండటానికి ఈ మాయ కోటమాత్రమేగాక, ఈశ్వరుణ్ణి జయించడానికి ముఘయివేల అడుగుల ఎత్తున ఒక మాయ అకాశం నిర్మించి, అందులో సూర్య చంద్రుల్ని, నవగ్రహాలనూ సృష్టించాడు. శత్రువు తనపైకి దాడి వచ్చినప్పుడు, ఇంద్రజిత్తు మోస్తరుగా, కోట వదలి మాయ అకాశంలోకి పోయి దాగుంటాడు. కనుక అతన్ని జయించటం ఎవరికీ సాధ్యం కావటంలేదు” అని.

ఇది విని ధీరసింహుడు “సుధాకరా! దైవాన్ని నమ్మినవాళ్ళకు అసాధ్యమనేది





\*\*\*\*\*

ధీరసింహుడు తనమీదికి వస్తున్నాడని తెలుసుకొని, కమలాకరుడు యుద్ధం చేయటానికి సిద్ధపడి ఆప్పటి కప్పుడే కొత్త కొత్త మాయలు ప్రారంభించాడు. అతని మాయలకు భూమి కంపించసాగింది. కటికచీకటి అలముకొన్నది. అందుచేత ధీరసింహుని వెంటనున్న పరివారమంతా భయపడి కేకలుపెట్టారు. ధీరసింహుడు గురువును తలచుకొని మంత్ర జపించేవరకు, చీకటి విచ్చిపోయి మళ్ళీ వెలుగువచ్చేసింది. భూమి కంపించటం మానివేసింది.

లేదు. అతని కొటకు దారి చూపించు. తరువాత సంగతి చెబుతాను" అంటూ, సుధాకరుణ్ణి వెంటబెట్టుకొని అతను బయల్దేరాడు. దోవలో చిత్రమైన చెట్లు ఎన్నో కనిపించినై. వాటిని గురించి ధీరసింహుడు అడిగేవరకు, "ఇవి నిజమైన చెట్లు కావు. కమలాకరుని మాయవల్ల మనుమలే ఇలా మారిపోయారు" అని సుధాకరుడు చెప్పాడు.

గురువును తలచుకుని, ధీరసింహుడు ఒక్కసారి మంత్ర జపించగానే, ఆ చెట్లన్నీ మళ్ళీ మనుష్యులుగా మారిపోయి, ధీరసింహుని వెంట బయల్దేరారు.

కొపం కొద్ది కమలాకరుడు అగ్నేయాస్త్రం వేసి, ఎగసివచ్చే మంటలను పంపించాడు. ధీరసింహుడు వారుణాస్త్రం ప్రయోగించి వర్షం కురిపించి, ఆ మంటలను ఒక్క క్షణంలో చల్లార్చాడు. ఆప్పుడు కమలాకరుడు, ఒక పెద్ద మాయపర్వతాన్ని ధీరసింహుని మీదకు వదిలాడు. అది తనను తాకకముందే ధీరసింహుడు తీవ్రంగా జపించేవరకు, మంత్ర మహిమవల్ల ఆ పర్వతం వెంటనే తిరిగిపోయి కమలాకరుని సేననే హతమార్చింది. కమలాకరుడు మాత్రం కాస్తంతలో చావుతప్పి, బతికాడు. చివరకు కసికొద్ది కమలాకరుడు మాయ



సర్పాలను వదిలిపెట్టాడు. ధీరసింహుడు గురువును తలచుకొని గాఢమైన గారుడాస్త్రం ప్రయోగించేవరకు, ఆ మాయ సర్పాలన్నీ ఎదురుతిరిగి, కమలాకరుని సైన్యాన్నే కాటువేయ జొచ్చినై.

ఇక ధైర్యం చాలక, కమలాకరుడు తన మంత్రశక్తివల్ల అదృశ్యమై పోయాడు. ఇది చూచి, మిగిలివున్న సైన్యమంతా ధీరసింహుని పక్షం చేరిపోయింది.

కమలాకరుడు తన మాయ అకాశంలో దాగివుంటాడని గ్రహించి, ధీరసింహుడు దీక్షతో జపించేవరకు, ఆ ప్రభావంవల్ల మాయ అకాశం పెళిపెళమంటూ విరిగి ఒక్కసారిగా కూలిపోయింది. కమలాకరుడూ, కొద్దో గొప్పో మిగిలిన ఆతని సైన్యం దాని కిందపడి చచ్చారు.

ధీరసింహుడు అనుచరులతోపాటు ఆనందంగా కోటలో ప్రవేశించేవరకు, అక్కడ ఎన్నో దివ్యమైన బంగారపు మేడలూ, అందమైన పూలతోటలూ కనపడినై. పోతే, అక్కడ ఉండే బజారులో దొరకని వస్తువంటూ లేదు. అదేం చిత్రమోగాని, ఆ వస్తువులు అమ్మడానికి మనుషులెవరూ కనిపించరు. ధీరసింహుని అను



చరులకు ఆకలి దహించుకుపోవటంచేత, కంటికి నిండుగా కనపడిన మిఠాయి దుకాణాలమీదికి వారు ఎగబడ్డారు. కాని, కొంచెంసేపటికే వాళ్ళందరూ గిరగిర ఒళ్లు తిరిగి కింద పడిపోయారు.

వీరి స్థితిచూచి ధీరసింహుడు "ఓహో, ఈ మిఠాయి తిన్నందువల్లనే వీరు పడి పోయివుండాలి. ఇది బహుశా మాయ మిఠాయి కాబోలు!" అని తలచి, దగ్గరనే వున్న ఒక కొలనులోని నీళ్ళుతెచ్చి, మంత్రించి ఆ మంత్రజలం వారిపైన చల్లేవరకు, అందరకూ తెలివివచ్చింది. కలకాని లేచినట్టుగా, అందరూ గభీమని లేచి



కూర్చున్నారు. ధీరసింహుడు మంత్రజలం చల్లిన తరువాత అప్రదేశమంతా పవిత్రమై, కమలాకరుని మాయలు మచ్చుకైనా లేకుండా పోయినై. ధీరసింహుడు వాగ్దానం ప్రకారం సుధాకరునికి పట్టం కట్టాడు.

తరువాత, పర్వతం సమీపాన కొలను వద్దకు వెళ్లి, అ కన్యల శిరస్సులు వేలాడు తున్న చెట్టు చేరుకొన్నాడు. అక్కడ కూర్చుని, కొంతసేపు మంత్రం జపించే వరకు, సరోవరమూ లేదు, వృక్షమూ లేదు. కన్యలు మాత్రం ధీరసింహుని ముందు నిల్చుని వున్నారు.


అతను కమలాకరుని కూతురుతో "అమ్మాయీ! నీతండ్రి చాలా దుర్మార్గుడు. నిన్నేగాకుండా నిరపరాధులైన ఎంతో మందిని అకారణంగా హింసించాడు. కనుక, అతన్ని చంపవలసి వచ్చింది. నీ కష్టాలు గట్టెక్కినై. నీ యిష్టం వచ్చిన వానిని వివాహం చేసుకొని సుఖంగా

ఉండు" అని చెప్పి, వారినందరినీ కోటకు చేర్చాడు. ఇంద్రజాలికుని కూతురు సుధాకరుణ్ణి వరించి పెళ్లాడి, సుఖంగా ఉన్నది. అప్పటినించి అనదిలోని నీరు నీటికిమల్లే స్వచ్ఛంగా ఉంటూవుంది.

ధీరసింహుడు తనకు మంత్రం ఉపదేశించిన గురువువద్ద సెలవు తీసుకొని, సులోచన ఉండే నగరానికి బయల్దేరాడు. అతను పచ్చినట్టు తెలియగానే సులోచన రెండు కుర్చీలు వేయించి, ధీరసింహుణ్ణి ఎంతో గౌరవించింది. అతను సావకాశంగా తను చూచివచ్చిన పృతాంతం అంతా చెప్పగా, ఆమె సంతోషించి, "అవును. ఇప్పుడు అనదిలో నీరు ఎర్రగా కాకుండా, నిర్మలంగా ఉన్నట్టు తెలిసిందికూడాను. నీవు చెప్పినవన్నీ యదార్థములే" అని ఒప్పుకొని, "రేపటిరోజున మూడవప్రశ్న చెబుతాను" అని చెప్పి ధీరసింహుణ్ణి సాగనంపింది. (ఇంకా వుంది)







## రోజాసుందరి

అనగనగా కాంచనపురి అనే దేశాన్ని రత్నసింహుడు అనే రాజు పరిపాలిస్తూ గేవాడు. చాలా కాలంవరకు ఆ సంతానం కలగలేదు.

ఒకనాడు రాజుకి కలలో ఒక దేవకన్య కనిపించి యిలాచెప్పింది "రాజా! మరో సంవత్సరానికల్లా రాణికి ఆడ శిశువు కలుగుతుంది. ఆ శిశువుకు 'రోజాసుందరి' అని పేరుపెట్టు. ఆమె నవ్వి నవ్వుడల్లా నోటి వెంట రోజాలు పడతై. ఇక ఆమె రాజు పతి కన్నీటిచుక్కా ఒక ముత్యం అవుతు.

సంవత్సరం గడువు తీరి ఒక సుముహూర్తాన రాజు ఒక ఆడ శిశువును కన్నది.

దేవకన్య చెప్పినట్లుగానే ఆ శిశువు నవ్వి నవ్వుడల్లా రోజాపువ్వులు రాలేవి. విడ్డి నవ్వుడు కన్నీటి బొట్టు నేలమీద పడటం తోటే అవి ముత్యాలుగా మారిపోయేవి. శిశువుకు రోజాసుందరి అని పేరుపెట్టారు.

క్రమంగా రోజులుగడిచి రోజాసుందరికి యుక్తవయస్సు రాగానే ఆమెకి తగిన వరునికోసం రాజు ఒక చక్కటి ఉపాయం ఆలోచించాడు. "ఏ రాజకుమారుడైతే నాకుమార్తెకు ఒక చక్కటి కథ చెప్పి ఆ కథవల్ల ఆమెను నవ్వించి, విడ్డించగలడో అతనికి నా కుమార్తెనుయిచ్చి వివాహం చేస్తాను" అని రాజు చాటింపించాడు.

ఈ చాటింపు విని దేశదేశాలనించి ఎంతో మంది రాజకుమారులు వచ్చారు. రాజకుమారులు ఒక్కొక్కరే వచ్చి ఒక్కొక్క కథ చెప్పసాగారు. కాని నవ్వించి విడ్డించే కథ చెప్పటం ఎవరివల్లా కాలేదు. చివరకు పాంచాలరాజు కుమారుడు ఒక కథ చెప్పటం ప్రారంభించాడు. కథ పూర్తిఅయే లోపల రోజాసుందరి చాలసార్లు కన్నీరు కార్చటం, నవ్వుటంకూడా జరిగేసరికి రాజు పాంచాల రాజుకుమారుడే తనకుమార్తెకు





తగిన భర్త అని నిర్ణయించి ఆ మర్నాడే వారిద్దరికీ వైభవంగా వివాహం చేశాడు.

ఒకవారం గడిచిన తర్వాత పాంచాల రాజుకుమారుడు, రోజాసుందరిని తీసుకుని తనరాజ్యం తిరిగి చేరుకున్నాడు. పాంచాల రాజు, తన కుమారుడు తగిన భార్యని సంపాదించి తెచ్చుకున్నందుకు చాల సంతోషించాడు. కాని, రాణిమాత్రం సంతోషించలేదు. ఎందువల్లనంటే ఆమె అన్న కుమార్తెను తనకుమారునికి చేసుకోవలెనని మొదటినుంచి అనుకుంటూ వున్నది. కాని యిప్పుడు తనకొడుకు రోజాసుందరిని పెళ్ళి చేసుకోవటంతో ఆమె అగ్ని బుగ్గి

అయిపోయి, ఎలాగైనా రోజాసుందరిని వెళ్ళగొట్టి ఆమెకి బదులుగా తన అన్న కూతురును రప్పించుకోవాలెనని ఆత్రం కలిగింది. ఆమెకు ఒక ఆలోచన తోచింది. తన అన్నకూతురికీ, రోజాసుందరికీ చాల దగ్గర పోలికకూడా వుంది. వాళ్ళిద్దరి ఒకరి ప్రక్కన ఒకరిని నిలబెడితే అందులో ఎవరు రోజాసుందరి అయినదీ కనుక్కోటం చాలా కష్టం. ఇంత దగ్గరి పోలిక వున్న సంగతి గ్రహించి ఆమె ఒక వుపాయం ఆలోచించి సమయంకోసం వేచివుంది.

ఇలా వుండగా పాంచాలరాజు కుమారుడు ఒక పొరుగురాజ్యం వెళ్ళాడు. ఈ అవకాశం తీసుకుని రాణి తన అన్న కూతురును రప్పించుకుంది. తమ ఆస్థాన వైద్యుడికి గొప్ప బహుమతి యిచ్చి అతని సహాయంతో ఒకరోజు రాత్రి రోజాసుందరికి మత్తుమందుపెట్టి ఆమె రెండుకళ్ళనూ పీకించింది. తన అన్నకూతురు కళ్ళను కూడా పీకించి వాటికి బదులు రోజాసుందరి కళ్ళు ఆ పెల్లకు పెట్టించింది. ఆ రాత్రికి రాత్రే ఆ వైద్యుడి ద్వారా రోజాసుందరిని ఒక దూర ప్రదేశానికి తీసుకుపోయి వదలి రమ్మని పంపించివేసింది.



ఆ ఆస్థానవైద్యుడు రోజాసుందరిని గుడ్డిదాన్నిచేసి, ఆమెను ఒక పాడు పడిన బావిలో పడేసి వచ్చాడు. ఈ పనిని యింత ధైర్యంతో నెరవేర్చి తనకు సహాయ పడి నందుకు రాణి ఆస్థాన వైద్యుడికి మరిన్ని బహుమతులిచ్చి ఈ విషయం బైటికిపోక్క కుండా కట్టుదిట్టంచేసి నిశ్చింతగా వున్నది.

ఇంతలో పాంచాల రాజకుమారుడు తిరిగి వచ్చాడు. అతను ఎక్కడ ఆనుమాన పడిపోతాడోనని, రాణి ఆన్నకూతురు అతను యింట్లో అడుగు పెడుతూవుండగానే

ఎదురువెళ్ళి, అతని కాళ్ళపైన పడి "యిన్నాళ్ళు నన్ను పదలివుంటారా? ఇక్కడ నన్ను పదిలేసి మీదారిన మీరు పోతే నాకు ఏమీ తోచలేదు" అంటూ లేని విధువు తెప్పించుకుంది. ఆమె అలా విడవగానే ఆ కన్నీటిచుక్కలు ముత్యాలుగా మారినై కనుక రాజకుమారుడు తన ఎదటవున్నది తన రోజాసుందరే అని నమ్మి ఆమెను ఎంతో ఓదార్చాడు.

కాని రాజకుమారుడు అదివరకులాగా ఆమెను నవ్వించలేక పోతున్నాడు. అంతకు ముందు ఏమాత్రం నవ్వు వచ్చేసంగతి విన్నా పక పక నవ్వే తనభార్య యివ్వడు



ఎంతో నవ్వుతెప్పించే సంగతులు చెప్పినా నవ్వటంలేదు. ఆమె కళ్ళు రోజాసుందరివి కాజేసి పెట్టుకున్నవి కనుక కన్నీరు రాలి గలిగి ముత్యాలుగా మార్చకలిగింది కాని ఆమె నవ్వితే రోజాలు రాలుతయ్యా. రాలి పని ఆమెకూ తెలుసు. అందువల్లనే ఆమె ఎంతనవ్వువచ్చినా బలవంతాన ఆపుకునేది.

ఇది యిలా వుండగా అక్కడ రోజాసుందరి పడివున్న బావి ప్రక్కగా ఒక పల్లెవాడు పోచూ బావిలోంచి వస్తున్న మూలుగు విని రోజాసుందరిని బైటికి తీసి తన యింటికి తీసుకపోయాడు. రోజాసుందరికి తెలివి వచ్చిన తర్వాత





“ఎవరమ్మా నువ్వు? ఇంత అందమైన నిన్ను దేవుడు యిలా గుడ్డిదాన్ని చేశాడేమిటి? పాపం దారితెలియక బావిలో పడ్డావనుకుంటాను. నీవెవరో చెప్పు. నాచేత నైన సహాయం చేస్తాను” అన్నాడు. కాని, రోజాసుందరి తన నిజమైన సంగతి చెప్పక “నన్ను కొంతకాలంపాటు నీయింట్లో వుంచుకుంటే నాకదే పదివేలు. ఇంత కంటే నాకు ఏ సహాయమూ అక్కర్లేదు” అన్నది. పల్లెవాడు సరేనని ఆమెను తన వద్దనే వుంచుకుని కాపాడుతున్నాడు.

ఒక రోజున పాంచాల రాజకుమారుడు అడవిలో వేటాడుతూ ఒక లేడిని బాణంతో

కొట్టాడు. లేడి వెంటనే చనిపోయింది. ఇక్కడ లేడి ఎప్పుడైతే చనిపోయిందో పల్లెవాడింట్లో వున్న రోజాసుందరి కూడా హఠాత్తుగా చనిపోయింది. పల్లెవాడు చాలా విచారించి, ఆమెను సమాధి చేశాడు.

రాజకుమారుడు ఆ లేడిని తీసుకుపోయి వండించి తనూ తన భార్య తిన్నారు. ఈలేడి మాంసం తిన్న మరో సంవత్సరానికల్లా పాంచాల రాజకుమారుని భార్య ఒక చక్కని అడ శిశువును కన్నది. ఆ బిడ్డ కూడా రోజాసుందరి లాగానే నవ్వి నవ్వుడు రోజాలు రాలుస్తూ, ఏడ్చినప్పుడల్లా ముత్యాలు కురిపించటం చూచేసరికి అతనికి అదిపరకు తన భార్యపైన వున్న అనుమానం కాస్తా తొలిగిపోయింది.

కాని ఒకరోజు రాత్రి అతనికి కలలో దేవకన్యలు కనిపించి యిలా చెప్పారు. “ఓ రాజా! ఇప్పుడు నీవు ఎవరినైతే నీ భార్య అనుకుంటున్నావో ఆమె నీ నిజమైన రోజాసుందరి కాదు. నీవు ఆ రోజున అడవిలో లేడిని ఎప్పుడైతే చంపావో అప్పుడే నీ రోజాసుందరి చనిపోయి యిక్కడికి పది అమడ దూరాన ఒకచోట సమాధి చేయబడింది. ఇప్పుడు ఆ సమాధిపైన ఒక



చక్కని రోజాచెట్టు మొలిచింది. దాని కొమ్మలకు రోజాలతోపాటు ముత్యాలు కూడా వుంటై. ఆ సమాధికి ఆగ్నేయ మూలగా కొంతదూరం పోతే ఒక సరస్సు కనిపిస్తుంది. ఆ సరస్సులోని నీరు, నీకు పుట్టిన ఈ కొమార్తె చేత ఆ చెట్టు మీద చల్లించావంటే నీ రోజాసుందరి మళ్ళీ బ్రతికి వస్తుంది. కాని ఆమె బ్రతికినా, గుడ్డిదిగానే వుంటుంది. ఆమెకి మళ్ళీ చూపు కలిగించాలంటే యివ్వడు నీ భార్యకి వున్న కళ్ళు పీకించి ఆమెకి అమర్పించు. ఇలా చేశావంటే నీ నిజమైన రోజాసుందరి నీకు తిరిగి లభిస్తుంది.”

తెల్లవారింది. రాజకుమారుడు తనకు ధేవకన్య కలలోకనిపించి చెప్పినది నిజమో అబద్ధమో తెల్చుకుందామని తనకుమార్తెను తీసుకుని బయలుదేరాడు. చివరకు సమాధి చేరుకునేసరికి అక్కడ ధేవకన్యలు చెప్పినట్టుగా రోజాచెట్టూ, దాని కొమ్మలకు ముత్యాలూ కనిపించినై. తర్వాత సరస్సు వెతుక్కుంటూ పోయి అందులో నీళ్ళు తనకుమార్తెచేత దోసిటతో పట్టించి తిరిగి చెట్టు వద్దకు వచ్చి దాని మీద చల్లించాడు. నీళ్ళు చెట్టుమీద పడటంతో



సమాధి మాయమై దానిస్థానే రోజాసుందరి చెక్కుచెదరకుండా నిలబడింది. అతను చాల సంతోషించి ఆమెని తీసుకుని తన భవనానికి వచ్చాడు. వెంటనే తనను అప్పటి వరకూ మోసంచేస్తూ వచ్చిన తన తల్లిని భార్యనీ పిలిపించాడు. అస్థాన వైద్యుణ్ణి కూడా రప్పించి రోజాసుందరికి తిరిగి ఆమె కళ్ళు ఏర్పాటుచేయించాడు. అంతేగాక తల్లికి, ఆమెకు సహాయపడిన ఆ అస్థాన వైద్యుడికి యావజ్జీవ ఖైదు విధించాడు.

నాటినించి పాంచాల రాజకుమారుడు రోజాసుందరితోనూ, తమ చిన్న రోజా కుమారితోనూ హాయిగా వుంటున్నాడు.





# శ్లోకద స్వర్గంలో

కరుణానిధి అయిన ఇటువంటి జొరొస్థర్కు ఒకనాడు ఒక కల వచ్చింది. ఆ కలలో ఒక దేవకన్య వచ్చి, ఆయనను స్వర్గంలోకి నరకంలోకి తీసుకపోయి, అక్కడి వింతలన్నీ చూపించింది.

జొరొస్థరూ దేవకన్యా కలసి ముందుగా నరకలోకం చూడబోయారు. అక్కడ ఎన్నెన్నో పాపాలుచేసిన దుర్మార్గులు రక రకాల శిక్షలను అనుభవిస్తున్నారు. వారు పడుతున్న యాతనలు చూడటం కష్టమని పించింది జొరొస్థర్కు. అందరనూ చూచు కుంటూ, వారు చివరకు ఒక వ్యక్తిపద్దకు వచ్చారు. ఈ మనిషికి ఒక కాలు లేదు. ఇతనిని గుర్తుంచుకొనమని దేవకన్య జొరొస్థర్తో అన్నది.

తరువాత వారు బయల్చేరి స్వర్గలోకం చేరుకొన్నారు. ఇక్కడకు ఎంతెంతో పుణ్యకార్యాలు చేసినవారంతా వచ్చి, కొరిన సౌఖ్యాలు అనుభవించి, అనందిస్తూ వున్నారు.

ప్రశాంతమైన వీరి జీవితవిధానంచూచి జొరొస్థర్కూడా ఆనందించాడు. ఈ సుఖ

పూర్వకాలమందు పర్షియాదేశంలో జొరొస్థర్ అనే మతబోధకుడు ఉండేవాడు. ఆయన ప్రేమమూర్తి. ఆయనకు ప్రపంచ మంతటా శిష్యులున్నారు. జొరొస్థర్, తేడి మానవులందరికీ, నోరులేని ముగి జంతువులయందుకూడా ఎంతో దయగా ఉండేవాడు. ఆయన ఆలా ఉండటమే కాదు. శిష్యులందరికూ "ప్రపంచంలో ప్రతి ప్రాణిని పరమదయాళువు అయిన ఆ పరమాత్ముడే సృష్టించాడు. కనుక, ముఖ్యంగా నోరులేని జీవాలను అతి అడ్రలతో చూచుకోవటం మానవుని విధి" అని బోధచేసేవాడు.



# ఒక చిత్రం

జీవులు అనుభవించే రకరకాల సౌఖ్యాలు అన్నీ చూడటం పూర్తిఅయిన తరువాత, చివరకు వారు ఒక విశాలమైన హాలులోకి వచ్చారు.

ఆ హాలులో ఒక నవరత్నఖచితమైన దివ్య సింహాసనం, దానిమీద ఒక కాలు జొరొస్తే కంటబడేసరికి "ఇటువంటి సింహాసనంమీద ఎవరో ప్రభువులూ, చక్రవర్తులూ కూర్చుని దర్బారుచేస్తారుగాని, ఇదేమి చిత్రం! మానవుని కాలు ఒక్కటి మాత్రమే దీనిపైన ఉండటమేమిటి! పైగా, దేముణ్ణి కొల్పినట్టుగా ఇక్కడి ప్రజలందరూ వచ్చి ఆ కాలిని గౌరవించిపావడమేమిటి?" అని జొరొస్తే ఆశ్చర్యంతో దేవకన్యను అడిగాడు.

ఇందుకు బదులుగా దేవకన్య ఆ కాలిని గురించిన చిత్రం ఈవిధంగా చెప్ప నారంభించింది—

"ఓయి మహానుభావా! చాలకాలంక్రితం ఒకప్పుడు ఒక దేశాన్ని పాలిస్తూ ఒకానొక రాజు ఉండేవాడు. ఆ రాజుకు, ప్రాణంతో వున్న మనుష్యులనూ, జంతువులనూ



హింసించడం ఒక వినోదంగా ఉండేది. ఈవిధంగా ప్రాణికోటి నంతటినీ హింసించే వరకు, మనుష్యులకూ జంతువులకూ కూడా ఆ రాజుపేరు పరమ అసహ్యం కలిగింది. ఆయన క్రూరుగా ఉండటం చేత, రాజుపేరు చెబితే, ఎప్పుడు ఎవరిని ఏమిచేసిపాతాడోనని అందరకూ హడలుగా వుండేది. అంతులేని ఇటువంటి క్రౌర్యం వల్ల ఆ రాజ్యం క్రమంగా నాశనం కాబోచ్చింది.

"కానీ ఇంతటి క్రూరుడైనా ఆ రాజు జీవితంలో ఒకే ఒక్క మంచికార్యం చేశాడు. అది యేమిటో అంటే ఒకరోజున

అయన ఏడారిలోనించి పోతూవుండగా, ఒక ఒంటె కనబడింది. దానిని ఒక రాటకు కట్టివేశారు. దాని మేత అల్లంత దూరాన తొట్టెలో ఉండటంచేత, పాపం, అది తిందామంటే ఆహారం నోటికి అందడం లేదు. అతొట్టె అందుకుందామని ఆ ఒంటె ఎన్నోవిధాల ప్రయత్నించింది, కాని దాని ప్రయత్నాలు ఫలించలేదు. ఒంటె పడుతూవున్న అవస్థ చూసి రాజు పకపక నవ్వుతాడు. ఏ కళనున్నాడో గాని, అయన వినోదంగా, ఆ తొట్టెను కాలితో ఒక్క తాపు తన్ని తిరిగి తన దారిన తాను వెళ్లిపోయాడు. నిజానికి ఆ ఒంటెకు ఉపకారం చేదామనే పుద్దేశం రాజుకు ఏకోశానా లేదు. అయినా, దాని ఆదృష్టం కొద్దీ, ఆ తన్నుతో తొట్టె ఒంటె చేరువకు పోయి, దాని నోటికి ఆహారం సరిగా అందింది.

“ఇప్పుడు అనేక దుర్మార్గులు చేయటం వల్ల పాపాత్ముడైన ఆ రాజు కళ్ళెబరం నరకలోకానికి పోయి, పాపాలకు తగిన యాతనలు అనుభవిస్తున్నది. పోతే తెలిసి తాకినా, తెలియక తాకినా నిష్ప కాలుతుం దన్నట్టుగా, ఉద్దేశం లేక వినోదార్థమే అయినా, రాజు కాలు కొద్దిపాటి పుణ్యమే చేసుకొనటంవల్ల, పుణ్యం చేసికొన్న ఆ కాలు స్వర్గలోకంలో సింహాసనం ఆలంకరించి, అందరిచేతా గౌరవింపబడుతున్నది” అని చెప్పింది.

దేవకన్య ఈకథ చెప్పి ముగించగానే జొరోస్టర్ కు మెలకువ వచ్చింది. అప్పటి నించీ, పుణ్యపాపాలను గురించిన ఈ చిత్రకథ ఆయన శిష్యులందరకూ చెప్పి, “మూగి జీవాలయందుకూడా దయకలిగి ఉండండి. పుణ్యం వస్తుంది” అంటూ బోధించసాగాడు.







## నింత పావుకొళ్లు

పూర్వకాలమందు నాగన్న అనే చెప్పలు కుట్టేవాడు ఒకడు ఉండేవాడు. వాడు పుట్టుపేద, కాని న్యాయవంతుడు. మంచి పనివాడు. నాగన్న చేతితో ఒక చెప్పలజత కుట్టి ఇచ్చినా, అతను ఒకజోడు మరమ్మత్తు చేసి ఇచ్చినా, అది ఏళ్ళతరబడి చెక్కుచెవరకుండా ఉండేది.

అయితే, ఇంత నాణ్యంగా జోళ్ళు తయారుచేయటంవల్ల అతనికి మంచిపేరు వచ్చిందికాని, జీవనానికిమాత్రం లోపం కలిగింది. ఏమీ అంటే, ఒకసారి నాగన్న వద్ద కొన్న జోడు తరతరాలు మన్నుతూ వుండటంచేత, మళ్ళీ ఎవళ్ళూ కొనవలసిన అవసరంలేకపోయేది. అతను తయారు చేసిన జోళ్ళు అమ్ముడుపోక నిలవ ఉండి పావటంపల్ల వ్యాపారం జరిగేదికాదు. కనుక, చేతిలో డబ్బు ఆడక, అతనికి జీవనం గడువడం కష్టమైపోయింది.

“ఏమిటాదారి దేముడా!” అని ఒకనాడు నాగన్న విచారిస్తూవుండగా, అతని కొట్టులోకి ఒక పాట్టిమనిషి మరమ్మత్తుకోసమని ఒకజోడు వట్టుకవచ్చాడు. ఎవ్వడైనా కొట్టులోకి వస్తాడా, ఒక కానీడబ్బు దొరుకుతుందా అని ఆతంతో కనిపెట్టుకొనివున్న నాగన్న నిమిషంలో ఆ జోడు చక్కగా బాగుచేసి ఇచ్చాడు.

పాట్టివాడు చాలా సంతోషించి, పావుకొళ్ల అకారంగావున్న ఒక చెప్పలజత నాగన్నకు బహుమతిచేసి, “కొటి రూపాయలు యిచ్చినా సువ్వు వీటినిమాత్రం ఎవళ్ళకూ అమ్మవద్దునుమా!” అని హెచ్చరించి తనవారిని వెళ్ళిపోయాడు.

అతని సలహాప్రకారం నాగన్న ఆ పావుకొళ్ళను కిక్కిలో అందరకూ కనపడేటట్టు చక్కగా ఆమర్చాడు. అలా అమర్చిన క్షణమునుంచీ నాగన్న కొట్టుకి జనం వట్ట





కుండా వచ్చి బోళ్ళు కొనక్కుపోతూ వచ్చాడు. ఇదంతా ఆ పావుకోళ్ళ ముందు కదా అని గ్రహించి, నాగన్న చాల సంతోషించాడు.

ఇప్పుడు నాగన్నకు పుష్కలంగా వ్యాపారు జరిగి, జీవం సుఖంగా సాగి పోతున్నది. క్రమంగా నాగన్నవ్యాపారం బాగా పెరిగింది. తన ఒక్కడివల్లా కాక, ఆతను తనకింద మరి ముగ్గురు పనివాణుని పెట్టుకోవలసివచ్చింది.

జీవితంలో ఇంత మార్పువచ్చినా, నాగన్న తనకు ఇంత ఆదృష్టం తెచ్చిన ఆ పావుకోళ్ళను మాత్రం ఆమ్మక వాణిని

దేవుణ్ణి కొల్పినట్టు కొలుస్తూ, ప్రాణప్రదంగా చూచుకుంటూ ఉండేవాడు.

ఇలా ఉండగా, ఒకరోజున రాజుగారు వారి కొమార్తె కలసి గుర్రపుసారటులో నాగన్న కొట్టుముందరగా వెడుతూవుండగా రాజకుమారి ఆ పావుకోళ్ళను చూసి అవి కావాలని కోరింది. రాజు సారటుదిగివచ్చి "ఒరే అబ్బీ, ఆ పావుకోళ్ళ జత యిలా యివ్వు" అన్నాడు. "ప్రభూ! ఇవి అమ్మేవి కావు. కావాలంటే సరీగా ఇటువంటివే మరొకజత తయారుచేరి ఒక్కగంటలో పిలిసేవారికి సమర్పించుకుంటాను" అని అన్నాడు నాగన్న. కాని, రాజకుమార్తె అవే, కావాలని పట్టుపట్టింది.

చివరకు ఎలాకయితేనేమి, ఇష్టం లేక పోయినా, వేయి వరహాలకు నాగన్న ఆ పావుకోళ్ళను అమ్మివేయవలసి వచ్చింది.

నాగన్నకు ఈయటానికని రాజు తన సుచిలో చేయిపెట్టి సొమ్ము తీయబోతూ వుండేటంతలో అప్పటికప్పుడే పావుకోళ్ళలో కాళ్ళు దూర్చిన రాజకుమారి కెప్పుమని ఒక పెద్ద కేకపెట్టింది.

అదేమిటా అని అందరూ అటువేపు చూచేవరకు, ఆ పావుకోళ్ళు వాయు



వేగంతో రాజకుమారిని ఎక్కడికో తీసుక  
పోతున్నై. "నన్ను పట్టుకోండి! పట్టుకోండి!!  
అంటూ ఆమె గోలపెడుతున్నది. రాజ  
కుమారి గుమ్మం దాటింది, వీధులు  
దాటింది. ఎక్కడికో వెళ్ళిపోతున్నది.

చేసేదేమున్నది? రాజు, రాజువెంబడి  
నాగన్నా, అతనివెంట పనివాళ్ళు ముగ్గురూ  
గబగబలాడుతూ పరుగులెత్తారు. రాజుగారి  
సారటువాడు గురాలను దోడతీసుంచి,  
రాజకుమారిని పట్టుకోవాలని యత్నిం  
చాడు. ఇంతమంది రోజుకొంటూ, రోప్పు  
కుంటూ పరుగులెత్తినా రాజకుమారిని

పట్టుకోలేకపోయారు చూస్తూ ఉండగానే,  
ఆమె అదృశ్యమై, మరి కనబడలేదు.

రాజకుమారిని వెతికి తీసుకరమ్మని  
రాజు దేశదేశాలకు నౌకరులను పంపిం  
చాడు. కాని, వెళ్ళినవాళ్ళందరూ లాభం  
లేకపోయినదంటూ వెనక్కుతిరిగి వచ్చే  
శాస, ఆపృడు రాజు, తన కుమార్తె ఎక్క  
డున్నదో కనుగొన్నవాళ్ళకి తన రాజ్యంలో  
అర్థ రాజ్యం ఇచ్చివేస్తానని చాటింపు  
వేయించాడు.

ఈ చాటింపు వినికూడా ఒకళ్ళూ  
ముందుకు రాలేకపోయారు. కాని నాగన్న





ప్రాణాలు లేచివచ్చినై. తమకు సాయపడు  
మని వారు అతనిని బతిమలాడారు.

అప్పుడు తిన్నడు కుక్కను మాచి, దాని  
కాలికి గాయంతగిలిన నంగతి గ్రహిం  
చాడు. వెంటనే తన దేవత చించి, అ  
పేలికతో కుక్కకాలికి కట్టుకట్టేసరికి,  
అది తోక అడిందుకుంటూ లేచి, కృతజ్ఞతతో  
తిన్నడిని నాకటం ప్రారంభించింది. ఇది  
చూచి యక్షులు ఆశ్చర్యపోయారు.

తిన్నడు గొప్ప మంత్రగాడై ఉంటాడని  
యక్షులు నిశ్చయించి, అతనిని కుక్కనూ  
కూడా తమ రాజువద్దకు తీసుకపోయారు.  
జ్ఞాని, వృద్ధుడు, దయామయుడు అయిన  
యక్షరాజు తిన్నడిని అనేకవిధాల సత్క  
రించాడు.

తిన్నడు తను వచ్చిన పని ఫలానా  
అని వావరికం లేకుండా చెప్పేవరకు,  
'అబ్బాయీ! నీకు జయమవుతుంది' అని  
ధైర్యంచెప్పి, యక్షరాజు తన పరివారంలో  
ఒకరిని అతనివెంట సాయం పంపడానికి  
వాగ్దానం చేశాడు.

యక్షరాజు వాగ్దానప్రకారం, మరు  
నాడు ఉదయానే ఒక యక్షుడు వచ్చి  
తిన్నడి ఎదుట నిలబడ్డాడు. చిన్నికుక్క

వద్దనున్న పనివాళ్లలో తిన్నడనేవాడెకడు  
ధైర్యంగా రాజు వద్దకు వెళ్ళి, "రాజు  
కుమారి నేను తీసుకరాగలను" అని  
నిశ్చరంగా చెప్పి బయటైరాడు.

తిన్నడు పోయిపోయి, ఒక మహారాజ్యం  
చేరుకొనే వేళకు చంద్రోదయమొంది.  
అక్కడ ముగ్గురు యక్షులు నేలకు వంగి  
ఒక చిన్న కుక్కను దీక్షగా చూస్తూ  
వున్నారు. ఆ కుక్క చూపులకు చిన్నదే  
కాని, దానిని వారు ఎంతా వద్దే లాగినా,  
భూమినుండి ఊడిరావటంలేదు.

ఇంతలో తిన్నడు అక్కడికి చేరు  
కున్నాడు. అతని చూడగానే వాళ్లకు



శూడా బిలిబిలమంటూ తిన్నడిని నాక  
జొచ్చింది. వారు బయల్దేరి, యక్షుని  
సలహాప్రకారం, రాజకుమారి ఎక్కడ  
వున్నదో తెలుసుకోవటానికని ముందు  
ఒక మంత్రకత్తె వద్దకు వెళ్ళాను. మంత్ర  
కత్తె శాస్త్రాలు తిరగవేసి, "అబ్బాయి!  
ఇక్కడికి సమీపంలో ఉత్తరదేశను ఒక  
చిట్టడవి ఉన్నది. ఆ చిట్టడవి అడ్డు  
తగలటంచేత మీ రాజకుమారి అక్కడ  
చిక్కుకొని ముందుకు పోలేక నిలిచి  
పోయింది. ఇతే ఆమెను మీరు ఆ చిక్కు  
నుంచి దాటించారంటే మాత్రం మళ్ళీ ఆ  
పావుకోళ్ళు ఆమెను ఎత్తుకుపోతాయి,  
జాగ్రత!" అన్నది.

"అదేతే అమ్మా! మేము రాజకుమారిని  
తిరుగా తీసుకరాగల ఉపాయమేమిటి?"  
అని వేడుకొనేవరకు, ఆమె ముందుగా  
ఒక పసరు తెచ్చి కుక్కకాలికి రాయ  
గానే, దాని గాయం మానిపోయి అది  
ఎప్పటివలె నడిచింది.

తరువాత మంత్రకత్తె మంత్రాలు  
పఠించి, రాట్నంలోనించి ఒక నూలుపోగు  
తీసి ఇచ్చి, దానిని ఉపయోగించవలసిన  
విధానం చెప్పింది.



తిన్నడూ, యక్షుడూ పాయి పాయి  
చిట్టడవి కనుక్కొని, అక్కడ తుప్పలకు  
తగులుకొని నిలిచిపోయిన రాజకుమారిని  
చూచారు. ఆమెను చూడగానే చిన్నికుక్క  
పరుగెత్తిపోయి, రాజకుమారిని నాకటం  
ప్రారంభించింది. తన కుక్క ఇన్నాళ్ళకు  
మళ్ళీ కంటపడినందుకు మురిసిపోయి,  
రాజకుమారి దానిని ముద్దులాడజొచ్చింది.

ఆ సమయంలో ఆదురుచూచి, తిన్నడు,  
తను పట్టుకువచ్చిన నూలుపోగు రాజ  
కుమారి పాదాలకు అడ్డుగా పావుకోళ్ళకు  
తగిలేటట్టు పడవేసి, మంత్రకత్తె ఉపదేశి  
ంచిన మంత్రాలను ఉచ్చరించాడు.



తక్షణమే ఆ పావుకోళ్ళు రాజకుమారి పాదాలనుండి ఊడి ఇవతలకు వచ్చి, మరి కనపడకుండా పోయినై.

ఇంతకాలానికి ఆ పావుకోళ్ళు బాధ తనకు తప్పించికదా అని రాజకుమారి సంతోషించి, తిన్నది ధైర్యసాహసాలకూ, కార్యదీక్షకూ ఎంతో మెచ్చుకొన్నది. అతనినే తన భర్తగా చేసికొనవలెననికూడా తన మనస్సులో నిశ్చయించుకొన్నది. అప్పుడు అందరూ కలిసి కోటకు వెళ్ళేవరకు, మళ్ళీ తన కూతురు కంటబడినందుకు రాజు అపరిమితానందభరితుడై, తిన్నడిని అనేక విధాల కొనియాడాడు.

తరువాత రాజకుమారి తన సంకల్పాన్ని తండ్రికి తెలిపేవరకూ, ఇంతాచేసి చెప్పబడుకుట్టేవాడికిచ్చి పెళ్ళివేస్తే లోక విద్వారంగా ఉంటుందని చెప్పి, రాజుకి ఈ ఏర్పాటు ఇష్టంలేకపోయింది. ఈ సంబంధం ఎలాగైనా తప్పించాలని చూచి,


“అమ్మయీ! వీడు వట్టి బికారీవాడు. ఇటువంటివాడిని పెళ్ళాడితే లోకం నవ్వి పోతుంది” అని కూతురుకి నచ్చజెప్ప జూచాడు.

అక్కడనే వున్న తిన్నడు “రాజా! నీవు చేసిన వాగ్దానం అప్పుడే మరిచావా? మీ అమ్మయిని నేను కష్టపడి తీసుక వచ్చానుకదా? నీ ఆర్థరాజ్యానికి నేను అర్హుణ్ణికదా? నను బికారీవాడంటా వేమి?” అని నిర్భయంగా అడిగాడు.

రాజు, తన తొందరపాటుకి పశ్చాత్తాప పడి, మన్నించుమని తిన్నడిని వెదు కొన్నాడు. తరువాత అతి వైభవంగా రాజ కుమారికి తిన్నడికి వివాహం జరిగింది. ఆ వివాహానికి యక్షరాజు మంత్రకత్తే వచ్చి దుపతులను ఆశీర్వదించారు. పుట్టుపేద ఐన తిన్నడు ఇప్పుడు రాజకుమారి నే కాకుండా రాజ్యలక్ష్మిని కూడ చేపట్టి హాయిగా ఉంటున్నాడు.







## మధుకైటభులు

ఒకానొకప్పుడు ఒక గొప్ప ప్రళయం వచ్చింది. అంటే మనం ఉండే యీ భూలోకం, తక్కిన లోకాలూ ఒక్కమాటుగా ఉన్నట్టుండి, భగ్గుమని మండిపోయి, నుసి ఐపోయా యన్నమాట. అలా ఒక్కమాటు అన్ని లోకాలూ నాశనమై పోతాయా ఎప్పుడైనా? కాని, ఐపోయాయి. ఎలా అంటారేమో. ఒక్కమాటు పెద్ద సుడిగాలి రమ్మ మని వచ్చేసి, లోకాలన్నీ ఒకవాన్నొకటి డీడిక్కి కొట్టేసుకుని ముక్కముక్కలయి పోయాయి మొదట.

అతర్వాత వన్నెండుగురు సూర్యు లొక్కమాటుగా పొడిచి భగభగమండటం మొదలెట్టారు. ఆ సూర్య గోళాలలోనించే బయల్దేరిందో ఎక్కణ్ణుంచి బయల్దేరిందో గాని ఒక మంట బయల్దేరి, సుడిగాలికి ముక్కలైపోయి ఉన్న లోకాలన్నీ అంటు కుని పెద్ద భోగిమంట తయారైంది. ఆ

మంటకు గాలి తోడై, మరి కాస్తేపటికి నుసితప్ప మరేమి మిగలలేదు. తర్వాత వర్షం పారుబించింది. ఆ వర్షంకూడా ఎన్నడూ కని విరి ఎరగని వర్షం! కడవలు డిమ్మరించినట్లు కురిసేసింది! ఏనుగు తొడాలంత లావున ధారకట్టి కురిసింది! దానితో ఎక్కడ చూచినా జలమయమే.

కాని ఆ నీరు చూడ్డానికి ఎక్కరైనా మిగులైగా? దేవతలు, రాక్షసులు, మనుషులు, జంతువులు — వారేమిటి, వీరేమిటి— అందరూ నుసిఐపోయి, ఆ నీటిలో కరిగి పోయారు. దేవుడైనటువంటి ఒక్క విష్ణు మూర్తి మిగిలేడు. లోకాలన్నీ నాశనమై పోయినా దేముడికి నాశనం ఉండదు. ఆ మహాసముద్రంలో ఆయనొక్కడూ ఓ మత్తి అకుమిద పడుక్కుని పోయిగా గుఱువట్టి నిద్రపోతున్నాడు. ఇంతకాలం ఈ లోకాలన్నీంటినీ కనిపెట్టుకుని ఉండడంలో





ఒక్క కునుకు కూడా తియ్యలేవాయన. ఇప్పుడే కాస్త విశ్రాంతి తీసుకుందామని నడుం వార్చాడు.

నడుం వార్చాడేగాని ఆయన అలా ఎంతసేపా పడుకోలేదు. ఈ లోకాలన్నీ చాలా పాతవైపోయి, ఎందుకూ పనికిరాక పోవటంచేత ప్రళయం తెప్పించి వాటిని నాశనం చేశాడు. మెలకువ రావటంతోనే లోకాలన్నీ మళ్ళీ ఎలాగా సృష్టించాలి. లేకపోతే ఆయన కొక్కడికి ఆ మహాసముద్రంలో ఏంతోస్తుంది? కాస్యేపయ్యక లేచి, బ్రహ్మచేత మళ్ళీ లోకాలన్నీ సృష్టించేయిద్దామని అనుకుని ఆయన కన్ను మూశాడు.

కాని మీకో సందేహం వస్తుందిప్పుడు. మళ్ళీ లోకాలన్నీ సృష్టించేయ్యటానికి బ్రహ్మ ఏడి? అతడు మాత్రం ఈ ప్రళయంలో నునిబపోలేవా? అని. బపోయాడు. పోతేయేం? మళ్ళీ పుట్టేడు. ఆ మజ్జికకుపైన నిద్రిస్తోన్న మహావిష్ణువు బొడ్డులోంచి ఓ తామరతూడూ, ఆ తూడూ కొనని ఓ పెద్ద తామరపుష్పం పుట్టేయి. ఆ పుష్పంలో బ్రహ్మదేవుడు తొట్టెలో పిల్లాడికిమల్లె ఆడుకుంటూ కూచున్నాడు.

అప్పు డెక్కణ్ణుంచి వచ్చారో గాని ఇద్దరు రాక్షసు లొచ్చారు. వారిలో మొదటి వాడిపేరు మధువు. రెండోవాడిపేరు కైటభుడు. కమలంలో ఆడుకుంటూన్న పసి బ్రహ్మను చూచేటప్పటికి, వాళ్ళకి అతణ్ణి ఏడిపించాలని బుద్ధిపుట్టింది. మధువేమో ఆ పిల్లవాని బుగ్గ గిల్లేడు. కైటభుడు తొడ పాయసం పెట్టేడు. వాటితో బ్రహ్మ 'కేరు' మన్నాడు. విష్ణుమూర్తికి మెలకువొచ్చి, కళ్ళుతెరిచి చూచేటప్పటికి, ఆ భయంకరాకారులు ఇద్దరూ కనపడ్డారు. విష్ణుమూర్తికి అశ్చర్యంవేసింది.

"ఈ ప్రళయంలో అందరూ నాశనమైపోయారనుకుంటే ఏళ్లెలా మిగిలారు?"



అనిపించిం దాగునకి. ఆయనకేగాదు,  
మీకూ అనిపిస్తుంది. దేవతలూ, రాక్షసులూ,  
మనుష్యులూ, అందరూ నశించిపోయా  
రనుకున్నాంగా మరి? అందరూ నశించి,  
వీళ్ళిద్దరూ మాత్రం మిగిలేరూ అంటే,  
వీళ్ళు ఎవరో చాలా ఉపద్రులన్నమాట!

"ప్రళయంకూడా మిమ్మల్ని ఏమీ  
చేయ్యలేకపోయింది గనక, మీ  
సామర్థ్యానికి, ప్రజ్ఞకి మెచ్చుకున్నాను.  
అందుచేత ఏదైనా పరం కోరుకోండి"  
అన్నాడు విష్ణుమూర్తి.

అమాటలు వినేటప్పటికి వాళ్ళిద్దరూ  
పకపకా నవ్వుతూ "ఏమిటి? నువ్వు  
మాకు పరా లివ్వటం?" అన్నారు.

"ఏం? అలా అంటున్నారు?" అని  
అడిగాడు విష్ణువు.

"అలా అనడమేమిటి? ప్రళయానికి  
ప్రళయాలమైన మాకా ఒకడు పరా  
లివ్వటం? ఇంకా నిద్రమత్తుతో ఉండి  
మాల్లాడుతున్నావు గనక, అది ప్రథమ  
తప్పిదంకింద భావించి నిన్ను వదిలేశాం."  
అన్నారు వాళ్ళు.

అమాటలు వినేటప్పటికి విష్ణుమూర్తి  
తెల్లపోయాడు. ఏమనాలి? తోచక అలా



చిస్తూంటే, మధువు—“కైటభా, ఇతగాడికి  
మన సంగతి తెలిదు గనక ఇలా మాట్లా  
డెడు. మన గొప్పతనం కాస్తంత మచ్చు  
చూపించాలి” అన్నాడు.

కైటభుడు, “మనకి పరా లిస్తాననివాగేడు  
గనక మనం ఒకళ్ళకి కరాలిచ్చబాపతేగాని  
ఒకళ్ళవద్దనుంచి వుచ్చుకునే బాపతు  
కాదని వీడికి తెలియచేస్తేసరి.” అన్నాడు.

“శబాష్,” అన్నాడు మధువు.

‘మహా ప్రజ్ఞావంతులం’ అనే గర్వం  
చేత కళ్ళు మూసుకుపోయి, బుద్ధి మంద  
గించి, తామేం చేస్తున్నామోకూడా తెలుసుకో  
కుండా ఆ మధుకైటభు లిద్దరూ గర్వంగా

విష్ణుమూర్తికని తిరిగి, "కోరుకో నీకేం వరం కావాలి, మేమేయిస్తాం!" అన్నారు.

విష్ణుమూర్తి ఆలోచించి "వీళ్లని ఉపేక్ష చేస్తే కొంప మునుగుతుంది వీళ్లపని పడవాం" అని నిశ్చయించుకొని వినయం కనపరుస్తూ, "మహాత్ములారా, మీరు చాలా ఉదారపురుషులు! మీ దర్శనంపల్ల నా జన్మ పాపనమైంది. ధన్యుణ్ణి! మీలాంటి వారు వచ్చి, 'వరం కోరుకో' అంటే 'వద్దు' అంటావా? అనుగ్రహించండి" అన్నాడు.

"ఊ, కోరుకో. సందేహిస్తావేమిటి?" అన్నారు వాళ్ళు.

"అబ్బే, సందేహమెందుకు? మీలాంటి వారు అడిగితప్పుతారుగనకనా? కోరుకుంటున్నా వినండి. మీ ఇద్దరూ కూడా ఇప్పుడు నా చేతిలో చచ్చిపోవాలి!" అన్నాడు విష్ణుమూర్తి.

ఆ మాట వినెటప్పటికి మధుకైటభులకి తెలిసొచ్చింది. నవ్వులన్నీ పోయి ఒకళ్ల

మొహం ఒకళ్లు చూచుకోడం మొదలెట్టారు. ఐతేయేం? ఒక్కక్షణమే అలా ఉన్నారు. 'ఏ వరమైనా ఇస్తాం' అన్నారుగా? అడిగితప్పురు.

వాళ్లు దుర్మార్గులైన రాక్షసులే అయినా వాళ్లలో ఆ నిజాయితీ ఉంది. "విష్ణుమూర్తి, నీ తెలివితేటలకి మెచ్చుకున్నాం. పుచ్చేసుకో మా ప్రాణాలు!" అని నిర్దోషుడారు.

నిర్దోషడమేకాదు; వాళ్లు మరోమాట కూడా చెప్పారు. "మాకు నీరు ఉన్నచోట చావులేదు. ఇప్పుడెక్కడ చూసినా నీటి మయం. మరి మమ్మన్ని చంపి ఉపాయం నువ్వే ఆలోచించుకో" అన్నారు.

విష్ణుమూర్తికి, వాళ్లని చంపి ఉపాయం ఆలోచించటం ఓ లెక్కా? "ఎంతసేపు?" అంటూ ఆయన తన రెండు తొడలూ పెంచేసి, ఆ తొడలమీద చెరోక రాక్షసుణ్ణి పడుకోబెట్టి, తన సుదర్శన చక్రంతో వాళ్ల కంఠాలు తరిగేశాడు.







పూర్వం పుండరీకుడనే బ్రాహ్మణుడు ఉండేవాడు. ఆతని భార్య సుచరిత. ఆ దంపతు లిద్దరూ పాండురంగని భక్తులు. పాండురంగ విఠలుణ్ణి దర్శించటంకోసం ఒకప్పుడు ఆ ఊళ్ళో ఉన్న భక్తులంతా గుంపులు గుంపులుగా కూడి భజనచేస్తూ పండరీపురానికి బయలుదేరారు.

సుచరిత యిది చూచి భర్తతో, "ఏమండీ, మనంకూడా పండరీపురం వెడదామా?" అని అడిగింది.

"ఇంట్లో శతవృద్ధులై అన్నిటికీ మనపైన ఆధారపడిఉన్న తలితండ్రుల్ని విడిచి మనం ఎక్కడికి వెళ్ళటానికి వీలు? మనకి ఇల్లే పండరీపురం. ఆ పాండురంగ విఠలుణ్ణి మనస్సులో ధ్యానించుకుంటూ, ఈ ముసలి దంపతులకు సేవచెయ్యటం కన్న మనకి మరొక ఆలోచన ఉండకూడదు" అన్నాడు పుండరీకుడు.

మనసులో గట్టిగా ఆ భక్తులతోపాటు వెళ్ళాలని వున్నా, సుచరిత పైకి ఏమీ అనలేక ఊరుకుంది. తక్కిన భక్తులంతా అనుకొన్న ప్రకారం బయల్దేరి పండరీపురం వెళ్ళిపోయారు.


ఆ వెళ్ళిన భక్తులకుకూడా ఇళ్ళల్లో ముసలి తలితండ్రులో లేక రోగిష్ట భర్తలో, భార్యలో, పిల్లలో లేకపోలేదు. కాని వాళ్ళు

వీకునికి మల్లే "మనం వెడితే స్వగతేమికాను?" అని ఆలోచించక, "ఎవళ్ళుభర్త వాళ్ళది. వీళ్ళ కోసం మనం పండరీపురం వెళ్ళటం మానుకుంటామా?" అని నిశ్చింతగా చక్రా

పోయారు.

పుండరీకుడు మటుకు తాను పండరీపురం వెళ్లేక పోయినందుకు కొంచెమైనా దిగులుపడలేదు. ప్రతిరోజూ ప్రార్థున్నారేచి, వెయ్యిమంది పరిచారికలపెట్టు





తలితండ్రులకి సేవ చేసేవాడు. పాపం వాళ్ళు కూచుంటే లేవలేని ముసిలివాళ్ళు. వాళ్ళకి వెచ్చటి నూనె వెళ్ళంతా రాసి, నలుగుబెట్టి గోరువెచ్చటి నీటితో స్నానం చేయించేవాడు. తెల్లటి మెత్తటి శుభ్రమైన తువ్వాలతో తుడిచి తేలిక బట్టలు కట్టించే వాడు. చెయ్యి ఊతయిచ్చి, లోపలికి తీసు కొచ్చి. దేవతార్చన పితానకెదురుగా పీటల మీద కూర్చోపెట్టి, తండ్రికి సుధ్యవార్పు కునే నిమిత్తం జారీతెచ్చి ఇచ్చేవాడు.

తండ్రి చాలా గొప్ప పండితుడూ, భక్తుడూ, కర్మిష్ఠిని. ఐతేయేం? ముసలితనం వల్ల జ్ఞాపకశక్తి తగ్గిపోయి, దేవతార్చన

చేసుకునేటప్పుడు మువ్వ మువ్వ మంత్రాలు కూడా మరిచిపోయేవాడు. పూజ అయే దాకా పుండరీకుడు దగ్గర కూచుని, తండ్రి మరిచిపోయి తడబడుతూన్న మంత్రాలు జ్ఞాపకం చేస్తూండేవాడు. ముసలితనంవల్ల ఆ తండ్రికి చూపు సరిగ్గా అనేదికాదు. దేవతార్చన సమయంలో గంధం, అక్షి తలూ, యజ్ఞోపవీతం పువ్వులూ పెంచలేన పూజా పస్తువులకోసం అప్పద్దుడు తనము కుంటూవుపై పుండరీకుడు వాటిని తీసి అందిస్తూండేవాడు. అదేసమయంలో తాను గూడా పాండురంగ వితలునికి పూజచేసి, రులసి తీర్థాన్ని తల్లికి తండ్రికి ఇచ్చేవాడు. పంచభక్తి పరమాన్నాలూ చేయించి భగ పంతునికి నైవేద్యం పెట్టి తల్లి తండ్రులకు వడ్డించి, తర్వాత తను తినేవాడు.

ఆ ముసిలివాళ్ళకి సహజంగా వృద్ధాప్యం వల్ల అస్తమానం చిరాకూ కోపం వచ్చేది. తనుకూడా వాళ్ళతోబాటు చిరాకు పడక, పుండరీకుడు వాళ్ళని చిన్న బిడ్డల్ని లాలించి నట్లు లాలించేవాడు. వాళ్ళు ఏడికావాలంటే అది ఎంత ఆసాధ్యమైనా తెచ్చి ఇచ్చేవాడు.

పుండరీకుడు ఈవిధంగా తలితండ్రు లకు సేవచేస్తూ వెనక దిగిడిపోగా, తక్కిన



భక్తులంతా “జయ పాండురంగ విఠలే” అని భజన చేస్తూ, పండరీపురం చేరుకున్నారు.

వాళ్ళు అలయంలో ప్రవేశించేసరికి పాండురంగడు గుడిలో లేడు! అపీఠం కాళీగా కనపడింది!

‘స్వామి ఏడి! స్వామి ఏడి!!’ అంటూ భక్తులంతా కలవరపడ్డారు. స్వామి తిరిగి వస్తాడేమోనని వాళ్ళు అక్కడే చాలాసేపు కనిపెట్టుకూర్చున్నారు. ఆరోజుల్లా స్వామి తిరిగి రాకపోయేసరికి వాళ్ళు చక్కాపాయి మళ్ళీ మర్నాడు వచ్చి చూశారు. అప్పటికి స్వామి రాలేదు. అలా ఎన్నిరోజులు పండరీపురంలో కనిపెట్టుకునే ఉన్నా స్వామి రాలేదు. భక్తులకు ఇదంతా ఏమీ అర్థం కాలేదు. అఖిరికి ప్రాణం విసిగి భక్తులంతా తిరిగి పుండరీకుడున్న తమ గ్రామానికి చేరుకున్నారు.

పాండురంగస్వామి దేవేరితో నహా గుడి వదలి పుండరీకుడున్న ఊరికి వచ్చేయ్యటమే అయిన గుళ్ళో లేకపోవటానికి కారణం. వృద్ధులైన తలితండ్రులకు పరిచర్యచేస్తూ తన్ను చూడటానికి ఆ మహా భక్తుడయిన పుండరీకుడు తన వద్దకు



రాలేక పోయాడుగదా అని పాండురంగడే అతని వద్దకు వెళ్ళేడు. కానీ, ఈ దేవరహస్యం సామాన్యజనానికి ఏం తెలుస్తుంది?

స్వామివచ్చి పుండరీకుని ఇంటి వాకిట నిలబడేవేళకి అతను తన తల్లి తండ్రులకు భక్తి శ్రద్ధలతో నిళ్లు పోస్తున్నాడు.

“పుండరీకా, భక్తాగ్రేసరా! నువ్వు పండరీపురం రాలేకపోయావని తెలిసి, మేమే నీవద్దకు వచ్చామయ్యా” అని స్వామి పుండరీకుణ్ణి విలిచాడు.

“స్వామి, ఇదుగో వచ్చేస్తున్నా. ఒక్క క్షణం ఆగండి. మా తండ్రులికి నిళ్ళు పోసి





య్యటం అయింది. వెంటనే తుడవకపోతే వృద్ధుడికి జలుబు చేస్తుంది. తుడిచేసి, లోపలకు తీసుకొచ్చి కూర్చోపెట్టి నీ దర్శనానికి వస్తా" నన్నాడు పుండరీకుడు.

ఆమాటలు విన్న సుచరిత ఆశ్చర్యపోయింది. భగవంతుడు దేవేరిసహ వచ్చి వాకిట నిలవడితే ఎదురురాక "వస్తా అలాగే నిలవడి ఉండు" అనవచ్చా? స్వామికేమి కోపం వస్తుందో? అని ఆమె భయపడి చూస్తున్నది. కాని శాంతమూర్తి ఆయిన స్వామికి కొంచెంకూడా కోపం రాలేదు. వచ్చి వాకిట వడికట్టుమీద నిలవడ్డ వాడు అలాగే నిలుచుండిపోయాడు.



మరి కొంతసేపటికి పుండరీకుడు తల్లి తండ్రుల్ని లోనికి తీసుకువెళ్ళి. ఉతికి వుంచిన బట్టలు కట్టించి, దేవతార్చన పీఠానికి ముందు పీటలపై కూర్చోపెట్టి, జారీ దగ్గరపెట్టి 'ఒక్క క్షణంలో వస్తాన'ని తలిదండ్రుల అనుజ్ఞ తీసుకుని, అప్పుడు పాండురంగ స్వామికి స్వాగతం ఇవ్వటానికి బయటికివచ్చాడు.

పిల్లవగానే వెళ్ళక, ఇంత ఆలస్యం చేయడమూ, పైగా పని చూసుకు వచ్చే వరకూ ఉండుమనటమూ ఎంత పొర పోటు! అందులోనూ కేవలమూ స్వామి తనా ఇట్లుపాటి జవాబులు చెప్పటం? స్వామి కోపంతో భర్తని ఏమంటాడో అని సుచరిత పాండురంగనికేసి చూస్తూవుంది. ఏం చిత్రమో? పాండురంగడేనా ఇప్పుడు ఆ పడికట్టు మీద నిలవడివున్నది? కాదు. ఎవరో ముసలాయన! ఎవరో ఏమిటి? తన మామగారిలాగే ఉన్నాడు! అప్పుడేగా తన భర్త మామగారిని స్నానంచేయించి లోపలికి తీసుకు వెళ్ళింది? అంతవరకూ ఆ పడికట్టు మీద స్వామి పక్కన నిలవడి ఉన్న దేవేరికూడా ఇప్పుడు కనపడచే? ఆమె స్థానే తన అత్తగారికి మల్లే ఉన్న








ముసిలామె ఎవరో నిలవడి ఉన్నది! సుచరితకు ఒక్క క్షణంలో ఇదంతా అర్థమైపోయింది.


తలితండ్రులకు పరిచర్య చెయ్యటమే పరమధర్మంగా భావించి తనభర్త పండరీ పురం వెళ్ళలేదు. 'ఆ తలితండ్రులకు పరిచర్య చెయ్యటం మాకు పరిచర్య చెయ్యటంలాంటదే సుమా' అని తనకు తెలపటం కోసం లక్ష్మి నారాయణులు తనకు అత్తమామలరూపంలో కనపడు తున్నారు" అని ఆమె తెలుసుకుంది.

పుండరీకుడు ఇంతలో లక్ష్మి సమేతుడైన స్వామికి సాష్టాంగ నమస్కారంచేసి, "గమడవాహన! జగన్నాథ! పుండరీకాక్ష! పాండురంగా!" అని అనేక విధాల స్తోత్రం ప్రారంభించాడు.

పాండురంగడూ దేవేరికూడా పరమా నందభరితులై తమ అభయహస్తాలను అతని శిరస్సున ఉంచి, "పుండరీకా! భక్తగ్రేసరా! వృద్ధులైన నీ తలిదండ్రులకు నీవు భక్తి తాత్పర్యాలతో చేసిన పూజా, పరిచర్యా మాకు చెందినై. కుమారా నీకోమి కావాలో కోరుకో" అన్నారు. సుచరిత తన భర్త విషయం కోరుతాడే అని వింటోంది.



పుండరీకుడు, "స్వామి! నాకూ, నా భార్యకూ కూడా అందరి భక్తులకు మల్లెనే నీ సన్నిధిలో ఉందామని ఉంటుంది. కాని శతవృద్ధులయిన నా తల్లిదండ్రుల్నివిడిచి పండరీపురంరాలేము. మమ్మల్ని కటాక్షించటం కోసమని శ్రమ పడి ఇంత దూరం ఎలాగా వచ్చారు గనక మీరిక్కడనే ఆగిపొండి. ఇదే నా కోరిక" అన్నాడు. ఆకోరికవిని సుచరిత ఆశ్చర్య పోయింది. తమ్ము కటాక్షించడానికి ఒక మారు స్వామి దేవేరితో వేంచేశాడు గాని శాశ్వతంగా ఇక్కడనే ఉండిపోమ్మంటే ఉంటాడా అనుకుంది.





కాని పాండురంగడు తన భక్తుడైన పుండరీకుడు కోరిన ప్రకారం అక్కడే, ఆ పడికట్టుమీదే దేవేరితో సహా ఉండిపోవటానికి ఒప్పుకున్నాడు. అంతేకాదు. గంగాదేవిని రప్పించి, "ఇక్కడ నేను ఉండిపోయాను. అందుచేత ఇది ఇంకా గొప్ప పుణ్యక్షేత్రమై ఎక్కడెక్కడి భక్తులు నావర్యనంకోసం ఇక్కడకే వస్తారు. వాళ్ళకి స్నానపానాదులకు వీలుగా ఇక్కడ శుభ్రమైన నిటితో ప్రవహించే మంచి నది ఒకటి కావాలి. అందుచేత నువ్విక్కడ ప్రవహించు" అని ఆజ్ఞాపించాడు.

తక్షణమే అక్కడ గంగాదేవి నదిగా ఏర్పడింది. పుండరీకునిగ్రామమే పుండరీక క్షేత్రమైంది. పాండురంగని దర్యనంకోసం, భక్తులకే బ్రహ్మ, శివుడూ మొదలైన దేవ గణమందరూ అక్కడికి వస్తూండేవారు.

ఊళ్ళోఉన్న భక్తుల సంతోషానికి మేర లేకపోయింది. పుండరీకునిసంగతి తెలిశాక

వాళ్ళందరికీ ఒక కొత్త జ్ఞానం కలిగింది. తమర్ని కనిపించి పెద్దవాళ్ళనిచేసి అఖరికి ముసలితనంవల్ల మూలపడి తమ మీద అధారపడిఉన్న తలితండ్రులకు పరిచర్య చెయ్యటమే భగవంతుణ్ణి సంతోషపెట్టటం అని వాళ్ళంతా తెలుసుకున్నారు.

మానవులందరకూ కొన్నికొన్ని విధులు ఏర్పడివున్నాయి. ఎలాఅంటే ఒడ్డులు తలి దండ్రులను సేవించటం, భార్యలు భర్తలను సేవించటం, భాగ్యవంతులు పెద వారికి సహాయపడటం, అరోగ్యవంతులు వ్యాధిగ్రస్తులకు పరిచర్య చేయడం. ఈ విధులను పాటించక చేసే భక్తుల పూజలు వ్యర్థమే అవుతై.

తన విధి నెరవేర్చిన పుండరీకుని వెతుక్కుంటూ ఆ దేవుడే వచ్చి, భక్తుని కోరికలు నెరవేర్చాడు. తమ విధులు పాటించని భక్తులు పండరీపురం పోయి, వ్యర్థంగా తిరిగి రావలసివచ్చింది.





# చెండమామ

పజిల్

(భాషావిభాగం)

## అదరములు

అడ్డము :

- |               |                                |
|---------------|--------------------------------|
| 2. కారణము     | 10. ఇది మత్తుకలిగిస్తుంది      |
| 4. పదవ        | 14. పవిత్ర గ్రంథాలు            |
| 6. పేరు       | 15. వెనుక                      |
| 8. యాదవకులంలో | 16. తిరగబడిన నంగతి             |
|               | యిది కలిగింది 17. ఒకరకమైన కొలత |
|               | 18. ఔషధంగా వాడవచ్చు            |



నిలువు :

- |                        |                  |
|------------------------|------------------|
| 1. సంతోషము             | 11. లిప్త        |
| 3. చంద్రగుప్తుని తల్లి | 12. కనరత్న       |
| 4. సుద్ధ               | 13. రాళ్ళు       |
| 5. ఔషధ ద్రవ్యము        | 14. ముందుకుపోవుట |
| 7. ఒక సంస్కృత గ్రంథం   | 15. భర్త         |
| 9. తిగ                 | 17. ఒక ద్వీపము   |

## చెడ్డవాళ్ల పనులు

అనగనగా ఒక ఊరుంది  
ఊరవతల ఒక యేరుంది.  
వీరుకు బారెడు దూరంలో  
కారడ వెక్కటి జేరుంది.

బుడిగా ఒక్కటి ప్రతిరోజు  
ఆడవెకి పోతూ ఉండేది  
కడుపు నిండ మేసాచ్చేది  
కడవ నిండ పాలిచ్చేది.

అట్లా కొన్నాళ్లయినాయి  
ఆపూ బాగా బలిసింది.  
అంతట నాలుగు తోడేళ్లు  
అవును చూచా యొకనాడు.

చూడగానే తోడేళ్లలో  
పాడుబుద్ధి పుట్టేసింది  
'బాగా బలిసింది ఆవు  
భక్షించా' లనుకున్నాయి.

సమయంకోసం చూచాయి  
జమాయించి పైబడ్డాయి.  
చటుక్కి నావుకి ప్రాణాలు  
గుటుక్కు మని అది చచ్చింది.

చంపినదంతా నేనంటూ  
సగము నాకు రావాలంటూ  
తగని ఆశతో తోడేళ్లు  
తగవులాడుకో సాగాయి.

పోట్లాడుతు ఆ తోడేళ్లు  
కాట్లాడుకుని చచ్చాయి.  
చంపగానే సరిపోయిందా ?  
పంపకాలు తెగిపోవద్దా ?

రచన : ములుగు తిరువెంగళాచార్యులు



# పిల్లల పెంపకం

## పళ్లను గురించిన జాగ్రత్తలు

పుట్టినవెంటనే చూశామంటే, శిశువు నోటిలో మనకు పళ్ళు కనిపించవు. అందుచేత, శిశువు నోరు బోసిగా వున్నదని అనుకొంటాము. కాని నిజానికి, శిశువు నోటిలో పైన పది, క్రింద పది - మొత్తం ఇరవై పళ్ళు పుట్టుకతోనే దపడలలోపల దాగివుంటాయి.

శిశువుకు పళ్ళు ఎప్పుడు వస్తాయి? అంటే, నిర్ధారణగా చెప్పవీలుకాదు. వాళ్ళ వాళ్ళ శరీరతత్వాలను బట్టి, ఆరవ నెల మొదలుకొని ఏణ్ణిర్దంవరకూ కొంచెం ముందు వెనుకలలో ఇరవై పళ్ళూ వచ్చేస్తాయి. రావలసిన కాలానికి రాక, కొంచెం ఆలస్యమైనా ఆత్రపడవలసిన పనిలేదు.

శిశువు ఆరోగ్యంగా ఉన్నట్టయితే, అనగా పెరుగుదలకు అవసరమైన విటమిన్లు, ఖనిజలవణాలూ శరీరంలో ఉండటం, సరివిన వేళపాళ్ళల్లో ఆహారం సరిగా అందటం, జరిగినప్పుడు పాలపళ్ళు వస్తున్నప్పుడు శిశువుకు ఇబ్బంది ఏమీ కలుగదు.

కాని, సామాన్యంగా పాలపళ్ళు వస్తున్న కాలంలో, ఇగుళ్ళలోనించి అవి పాడుచుకు వచ్చినప్పుడల్లా బిడ్డకు వంట్లో చీకాకు కలుగుతూవుంటుంది. ఇగుళ్ళు వేడిఎక్కి ఎర్రబడటం, వాచడం, లాలాజలం ఎక్కువగా ఊరడం, ఇవన్నీ శిశువు అనుభవించే బాధలే. దాహం ఎక్కువగా ఉంటుంది. పాలు సరిగా తాగదు. భేది, వాంతి కూడ కావచ్చు. అటువంటప్పుడు కొంచెం కాచిన నీళ్ళు, పండ్ల రసం ఇవ్వటం మంచిది. ఈ సమయంలో మామూలప్పుటికంటే శిశువును ఎక్కువ మెలకువతో కనిపెట్టటం అవసరం. కనుక పాలపళ్ళు వచ్చేకాలంలో అవకాశాన్ని బట్టి బిడ్డను తరుచు వైద్యునికి చూపటంమేలు.

బిడ్డకు ఈ పాలపళ్ళు క్రమంగా ఊడిపోయి, సామాన్యంగా ఏడవ యేడునించి అసలు పళ్ళు రావటానికి ప్రారంభ మవుతాయి. పళ్ళు జాగ్రత్తగా ఉండడం శిశువు తినే ఆహారంపైన ఆధారపడి వున్నదని శాస్త్రజ్ఞులు చెబుతున్నారు. కార్నియం (సున్నం) విటమిను 'డి' లు పుష్టికరంగా ఉండే ఆహారం పళ్ల పటుత్వానికి చాలా అవసరం.





పైన కనిపిస్తున్నది ఒకగది. ఈ గదిలోవున్న పది కుక్కలూ దేనికదే ఒకదానికి దొరకకుండా మరొకటి ఇక్కడవున్న మాంసపు ముక్కని కాజెయ్యాలని చూస్తున్నాయి. ఒక గోడనించి మరొక గోడకు ఒక్కొక్క గీతచొప్పన నాలుగు గీతలుగీసి ఈ పది కుక్కలనూ పది భాగాలలో వుండేట్టు వేరుచెయ్యండి. అలాచేస్తే మాంసపు ముక్కకూడా విడిగా మరొక భాగంలో, వాటికి వేటికి అందకుండా వుండిపోతుంది. ఇది ఎలా చెయ్యాలో మీకు తెలియకపోతే జవాబుకి 54-వ పేజీ చూడండి.



# అంకేప కమాషాలు

## మొండి సంఖ్య

142857—ఈ సంఖ్య చాల మొండిది. దీనిని 2 చేత హెచ్చవేస్తే, జవాబులో తిరిగి అవే అంకెలు స్థానాలుమారి వస్తయ్. 3 చేత, 4 చేత, 5 చేత, 6 చేత, హెచ్చవేసినా అవే అంకెలు స్థానాలు మారి వస్తవేగాని మరో కొత్త అంకె రాదు. కాని ఈ సంఖ్యని 7 చేత హెచ్చవేస్తే, యిదివరకులాకాక, జవాబులో అన్నీ తొమ్ముదులే వస్తయ్.

$$\begin{array}{rcl} 142857 \times 2 & = & 285714 \\ & \times 3 & = 428571 \\ & \times 4 & = 571428 \\ & \times 5 & = 714285 \\ & \times 6 & = 857142 \\ & \times 7 & = 999999 \end{array}$$

## యుక్తి లెఖ్ఖ

ఒక పెద్దకోట వున్నది. ఆకోటలో ప్రవేశించి లోపలికి వెడితే. మీకు వరసగా పది గోడలు తగులుతై. ప్రతిగోడకి వాకిళ్లు వున్నై. గోడల వాకిళ్లు యివిధంగా వున్నయ్.


మొదటి గోడకి ఒక్క వాకిలి  
రెండవ గోడకి రెండు వాకిళ్లు  
మూడవ గోడకి మూడు వాకిళ్లు  
నాలుగవ గోడకి నాలుగు వాకిళ్లు  
ఐదవ గోడకి ఐదు వాకిళ్లు

ఆరవ గోడకి ఆరు వాకిళ్లు  
ఏడవ గోడకి ఏడు వాకిళ్లు  
ఎనిమిదవ గోడకి ఎనిమిది వాకిళ్లు  
తొమ్మిదవ గోడకి తొమ్మిది వాకిళ్లు  
పదవ గోడకి పది వాకిళ్లు


పదో వాకిలి వెనకాల కోటలో కొన్ని ఏనుగులు వున్నై. అవి కోటబైటికి నీటికి వచ్చేటప్పుడు ఒక పద్ధతిగా వస్తయ్. వాటికి మొదట పదోగోడ తగులుతుంది కదా? అప్పుడు ఆ ఏనుగులు ఆ గోడకి వున్న పది వాకిళ్లలోంచి సరిసమాన గుంపులుగా విర్పడి బైటికి వస్తయ్. ఎలాంటి మొత్తం 100 ఏనుగులు అనుకొండి. 10-వ గోడలో వున్న పది వాకిళ్లలోంచి పదిఏనుగులచొప్పున వస్తయ్. యిలాగే ఆ వున్న ఏనుగులు మొత్తం సమాన గుంపులుగా ప్రతి గోడకి వున్న వాకిళ్లలోంచి బైటికి వస్తయ్. మొత్తం ఏనుగులెన్నో కనుక్కొండి? కనుక్కోలేకపోతే జవాబుకి 51-వ పేజీ చూడండి.




# ముగ్గులు



పి రమామణి. శ్రీకైలం



డి. కమలకమారి, బొపట్ల



ఆర్. లలిత, మద్రాసు

## రో కంటి పాటలు

మారాజు కోటయ్య మండపముమీదా  
వేదాలు చదివేరు పెదబ్రాహ్మల్లు.  
మారాజు కోటయ్య మండపముమీదా  
మాటలతో తెల్లారు మాస శివరాత్రి.

\* \* \*

అల్లుడొచ్చాడంచు అతిసంబరాన,  
కూతుర్ని పిలిచె నొక గుణముగల తల్లి.  
"చిత్తారి కోటాన పుత్తిడి బొమ్మా!  
నభలోని చంద్రుల దేవిరావమ్మా!  
చీకటి చింతల్లు మొలకమామిళ్లు,  
కలకొటివృక్షములు నేగన్న కలలు.  
కార్తిక పున్నాన కడవమాసమున  
కన్నారు కార్తికనోము నోచారు.  
ఆ నోము నోచిన ఆరునెలలాకూ,  
అన్నయ్య కుమాళ్ళ తండ్రికావలెను.  
మావదిన పట్టాభిదేవి కావలెను.

\* \* \*

వీరాధి వీరుడా వీరభద్రుండా,  
వినవయ్య మీవదిన పాటపాడింది.  
ఏమని పాడింది? యాపారగన్య  
బొడ్డేది చురకత్తి బోజాలభరిణి.  
తాడిపండ్లకుపోయి తలవగ్గరాదు,  
తనకైన పురుషుణ్ణి ఎదురాడరాదు.  
చక్కదనమూచూచి వెంటబోరాదు.  
చవిచెడ్డ తమ్ములకు చెయిచాపరాదు.  
గిర్రెల కాసేటి గొల్ల బోయడికి  
కొంగేల బరచేపు గోపదేవమ్మ?

గొల్ల బోయడుకాదు గోపాలస్వామి!  
మంద బోయడుకాదు మనప్రాణనాథ!  
వేసంగికాలాన పూసె బూరిగెల్లు  
అశపడి చిలుకల్లు అర్పెల్లు ఉండె.  
పువ్వుబూనించాక పుని కొమ్మనుండు.  
కాయ కానిందాక కడకొమ్మనుండు.  
తినబోతే దూదాయె, - తిపిలేవాయె!  
చిలకల్ల మనసుల్లు చిత్తుబొత్తాయె.  
రోకళ్లు మనవాడ, రోలుమనవాడ  
తిరగళ్లు మనవాడ, తిరిగిరావమ్మ!

నంపాదన { లక్ష్మీనారాయణ  
బసవపూర్ణమ్మ

ప జి లు కు జ వా బు



కుక్కలబొమ్మకి జవాబు :

గీతలు యిలాగిస్తే కుక్కల్ని చెరుచెయ్యవచ్చు

3 నించి 22 కి ; 9 నించి 28 కి ;

12 నించి 35 కి ; 20 నించి 38 కి

యుక్తిలెఖకు జవాబు :

కోటలో మొత్తం 2,520 ఏనుగులు ఉన్నాయి



## అంశకాల పాట

అత్తవారింటికి అంపవలె నిన్ను  
అట మెలగు పద్ధతుల నన్నిటినివినుమా  
అత్త కొడరికమూ కత్తిపె సామూ  
ఏలాగు మెలగెదవె ఎరుగనే తల్లి!  
అత్త మామల యాజ్ఞ చిత్తమున నుంచి  
పనులన్ని నెరవేర్చి పతికడకు జనుమి.  
బావగా రైదుటను పడబోకు మమ్మా  
ఎదురాడబోకు నీ పదినె కెన్నడును  
ఆడుబిడ్డలతోటి ఆడుకొనుచుండు  
మరదుల నెల్లప్పుడు మంచిగా జూడు.  
జిహ్వ కిష్టంబనుచు చిరుతిండ్ల కొరకు  
ఖర్చు బెట్టగబోకు కానయిన గాని.  
ఇరుగు పొరిగిండ్లకు ఇంతిరో నీపూ  
పలుమారు బోకుమా పనులు లేకుండా.  
ఊరి చుట్టాలతో ఊసులాడుటకు  
వెంట నెవరూలేక ఒంటరిగపాకూ!  
భర్త కిష్టంబుగ భామరో నీవు  
పదునెక్కి పంటలను పచనంబుజేయు.  
భర్త మేల్కొనకుండ పడతిరో నీవు  
పడకనుంచి లేచి పనిపాట్లు జేయు.  
పంటకు కూరలు యింట లేనప్పుడూ  
కంది పచ్చడియైన కంది గుండైనా  
సరిపుచ్చుకొనుటయే సదుపాయమమ్మా.  
స్త్రీభక్తజనములకు భ్రమని సౌకమ్యా  
భర్తయే దైవమని భావించవమ్మా.  
అత్త యొకనాడైన మెత్తనె యుండు  
విధ వాడబడుచున్న విధమెల్ల వేరు  
విధ వాడబడుచుకు ఒదిగుండవమ్మ  
తలచెడ్డ దానితో తగవేటి కమ్మా?  
నీయత్త మామలు నిన్నెమనంట  
కంట తడిబెట్టకు కలికరో నీవు  
మగడు కొంచెన తగవులాడకుమా,  
వీధివారు నిన్ను వెక్కిరించెవరు.

తన బట్ట తాగట్టి తనతిండి తినుచూ  
లోకులకు వెరువవలె లోకంబులోన!  
పాటలు పాడితే ఏలవంటారు  
పాడకుంటే జనులు మూగ యంటారు!  
లోకుల్ని అందుకే కాకులంటారు  
కాకుల్ని అందుకే కనిపెట్టిబ్రతుకు.  
తూరుపున తెలతెల్లవారంగ లేచి  
నిత్య కృత్యములెల్ల నెరవేర్చి పిదప  
మజ్జనము గావించి మహాలక్ష్మిపూజ  
సలుపుచుండుమెప్పుడు సద్భక్తితోడ  
సద్గ్రంథ పఠనంబు శ్రద్ధగాజేసి  
పాతివ్రత్యపు కథలు పఠియించుమమ్మా  
కన్నవారింటికిని కొన్నవారికిని  
స్త్రీయొక్క శీలమే మూలమౌనమ్మా.  
ఐశ్వర్య మెంతున్న అణిగుండవమ్మ  
ఊరుకు మోలైన ఊరపడగియుండు  
పరి వెన్నుముదిరితే పంగియుండునుగా!  
గంటి వెన్నుముదిరి గణికవలె నిలుచూ  
శుచి శుభ్రములయెడ శ్రద్ధపహించు  
మానధనమునకన్న మరి ధనము లేదు  
పాతివ్రత్యమే చాలు పరలోకగతికి.  
అన్నిటికి మూలంబు ఆదిదేవుండే  
రక్షకుండని నమ్మి భక్తితో బ్రతుకు.  
బిడ్డ లేందరుయున్న డబ్బెంతయున్న  
తాజేయు కర్మమే తనకు తోడెను  
కాలము మూల్యంబు కడుదొడ్డధనమూ  
సద్వినియోగంబు సార్థక్యమొందు  
జ్ఞాపకం బుంచుకో జ్ఞానార్థనంబు  
వెండి బంగారాలు వెంట పసాయా?  
అయురారోగ్యములతో ఐశ్వర్యములతో  
పేరుదెచ్చుకబ్రతుకు పరులలో నెప్పుడు.

నంపాదన:

చామర్తి కనకయ్య, అలమూరు



ఈ బొమ్మకి రంగులు వెయ్యండి. మీరు రంగులు వేసిన బొమ్మని పచ్చేనెల (మార్చి)  
చందమామ అట్టమీది బొమ్మతో పోల్చుకోండి.





Chandamama, February, 1950

Photo by B. Ranganadhan

బిచ్చగాడివేషం

